


یوه خبره درته وکم؟

(ناول)

لیکوال: نصیر احمد احمدي

۱۳۹۱ ل کال

www.ketabtoon.net





د کتاب پیژندنه

د کتاب نوم:

يوه خبره درته وکم؟

ليکوال :

نصير احمد احمدي

د ليکوال د تليفون شمېره:

۰۷۰۰۲۵۶۱۹۱

ايميل

nasirahmad_ahmadi@yahoo.com

خپړندوی:

مومند خپړندويه ټولنه، جلالاباد

د پښتۍ ډېزاین

فرید احمد یوسفزی

کمپوز

نصير احمد احمدي

د پښتۍ انځور


نصير احمد احمدي

چاپ کال:

۱۳۹۱ ل

ډالۍ

ګران وطن افغانستان ته!



تیاره وه. سړي گړندي گامونه اخیستل. له کلي ووت. شمال لور ته پراخه دښته په مخه ورغله. دښته او اسمان ، دواړه یو لاس تک تور وو ، یواځې رڼو ستورو سره جلا کول.

سړي یوه شېبه مزل وکړ ، ځای ځای به په واوړه وخوت ، له بوتونو به یې کرښنده اواز پورته شو ، نور هېڅ هم نه اورېدل کېدل. کله کله به یې د شغالانو انګولا په زړه ننوته.

پاو ووت. ستورو دومره رڼا کوله چې سړی د کارېز د سپرغې (څاه) پر سر د لرګي لوی څرخ ته ودروي. سړي څرخ تاو کړ. غنجا شوه. ده څه نه لیدل ، خو په دې پوهېده چې پر څرخ د تاو شوي پړي سر ، لاندې سپرغې ته کښته کیږي.

شېبه وروسته یې پړي ته ټکان ورکړ. لاندې د اوبو چرپا شوه ، پړی د کارېز تل ته رسیدلی و. سړي بوتونه وایستل. د پړي پورتنۍ برخه یې پر څرخ تاو کړه. پړۍ یې ونيو ، پر لاسونو یې زور راووست. پښې یې سپرغې ته ور وغزولې ، په هوا کې ځوړند پاتې شو. سړي موت_ موت پړی خوشی کاوه. دی لاندې روان و ، شېبه وروسته یې پر لوڅو پښو سړي اوبه ور واوښتې.

سړي د خپل پنډ کوټ جیب ته لاس کړ. لاس یې راویست ، د لاسي بتۍ سپینه رڼا په رڼو ، روانو اوبو ولګېده.

کړوپ شو. په اوبو کې مخ پورته لاړ. خولۍ یې د کارېز د تونل له پاسنۍ برخې وړې لوتې رابېلې کړې. ورمېر یې لندو خاور ونيو.

ده په احتیاط گامونه اخیستل ، ځای ځای به اوبه ژورې شوې. پر ځنګنو به یې راواوښتې. بیرته به بېدیو ته ټیټې شوې. دی ورو ورو مخکې ته. کله کله به سپینه رڼا د اوبو څاڅکو ته سیخه شوه. څاڅکي د کارېزه د تونل له پورتنیو لندو خټوڅخه را څڅېدل.

یو ځای ودرېد. د مور خبرې لړزه پرې راووسته.

((شېرمامده زویه! پام کوه! کارېزونه درانه دي ، پټې بلاوې دي خدای پټې لري.))

ناڅاپه یې چیغه کړه! ښی پښې ته یې ټکان ورکړ ، اوبه وچرپېدې ، د بتۍ په رڼا کې یو غټ ماهی پورته روان و.

سړي وخنډل ، زړه یې سره راټول کړ ، په زوټه (زوره) یې وویل:


— هېڅ هم نه شته! هېڅ هم نشته ، هېڅ...

د دې خبرې د کارېز په تونل کې انګازې خپرې کړې ، خو دی پوهېده چې پر تندي یې مړې خولې راماتې دي. یو دم یې خوسا بوی پر سپرمو ننوت. بوی ډېر شو ، په کارېزه کې د خرابې شوې غوښې بوی ته.

دوه_ درې گامه لیږي ، په اوبو کې چرپا شوه. رڼا پر هماغه ځای ولوېده ، له رڼو اوبو د غوټه ماهیانو شاهپرونه راوتلي وو ، اوبه یې خیرلې ، مخ پورته روان ول.

سړي پزې ته لاس ونيو ، ور مخته شو. یو ځوان ځوړند سر ناست و. اوبه یې پر غزیدلو ورنو روانې وې ، ملا یې د کارېزه پر دېوال پورې نښتې وه ، تر غاړې یې نری نایلوني پړی تاو و.

سړي ورو د هغه کيڼ لاس له اوبو راپورته کړ ، پر کوتو يې دوې غټې کوتمۍ ښکارېدلې ، کوتميو ژېړه رڼا کوله .
سړي په بېړه کوتمۍ راويستلې ، لاس يې پرېښود . جسد ړنگ شو ، له اوبو چرمي بټوه راووته ، بوی تېز شو ،
تونل د کانگو او استفراق غږ ونيو ، سړي وگرځول ، بټوه يې د اوبو له سره ورپورته کړه . اوبه پاش شوې ، ده
مخ کښته کړندي گامونه واخيستل .



په عمر پخې ښځې وويل:

__شېر مامده زويه! سره غرمه دې كړه!

كوم غږ يې وانه وړېد

ښځې د بړستن پيڅكه وښويوله ، ورې كڅورنې سترگې يې ردې راوختې.

د پراته سړي سترگې پټې وې ، په پكه ككړۍ پورې نښتي تار تار وېښته يې لاندې ښكارېدل. پر لمر وهلي تور تندي يې څاخكې__څاخكې خوله پرته وه. ده په تيزۍ سره ساه اخيسته ، ارتې ، غټې سپرې يې كېښته پورته كېدې

ښځې په بېره د هغه پلنې اوږې ته ټكان وركړ ، د سړي زگېروى شو ، پر اړخ راواوښت ، د ورمېر له لندو پيچلو وينښتو يې د خولو تروش بوى پورته شو.

ښځې د سړي پر غاړه گوټې كېښودې ، گوټو يې لوند تودوالى احساس كړ.

ښځه په بېره ولاړه شوه. په دالان كې يې خړ ديوال ته ولاړ كړى كور كړ ، پر نكلي جام اوبه را واوښتې.

بېرته راغله ، شېبه وروسته د سړي پر تندي لنده ټوټه پرته وه. سړي تېزه تېزه ساه وهله.

ښځې ورو وويل:

__شېرمامده زويه! څنگه يې؟

كړپ شو. لس__يولس كلن هلك د كوټې په وره كې ودرېد ، په خوشالۍ يې وويل:

__لا لا! په ډب كې هيلۍ ناستې دي.

يو دم يې شونډې وڅړېدې ، ورغى ، د ښځې تر څنگ خواشيني كېناست ، سړي ته يې وكتل ، ورو يې وويل:

__تبه يې ده؟

ښځه ولاړه شوه ، په كونج كې د ايښې زاړه لرگين صندوق پله يې پورته كړه. هلك ته يې د لسو روپو نوت

وښو ، ورو يې وويل:

__د كلي له دوكانه د تېې گولۍ راوړه.

د هلك په جيب كې پرې مردكۍ وټكېدې ، په منډه له كوټې ووت.

ښځې د سړي د تندي ټوټه بدله كړه ، سړي خپلې ورې سترگې رڼې كړې ، پتري نيولې خړې شونډې يې

وڅوڅېدې ، په زگيروي يې وويل:

__څه وخت ده؟

ښځې د ورې كړكۍ خيړنه پرده پورې وهله ، سړي خپلو سترگو ته لاس ونيو ، په غوسه يې وويل:

__لمر د سړاى (حويلۍ) مينځ ته رارسيدلى.

ښځې په خواره خوله وويل:

__تبه دې وه ، نه مې شواى راپورته كولى.

د سړي تندي گونځې پيداكړې:

__ادې! زه بايد كارېز وکېندم.

ښځه په خبره كې ورولوېده:

__نور كليوال هم شته!

سړي سره سا ويسته ، ورو يې وويل:

__دوه نيم سوه اوغانۍ (افغانۍ) مې له گوټو ووتې!

څنگ ته ايښی بدنۍ يې ورپورته کړه. دوه — درې غوړپه اوبه يې تر ستوني تېرې کړې ، ناڅاپه يې وتوخل ، کانگو واخيست. مور يې په بېرته ولاړه شوه. چلمچي يې راوړ. سړي خپله خوله پکې ونيوله. ويې نه گرځول. بېرته ستوني ستغ پرېووت. ورو يې وويل:

__دا اوبه مو له کوم ځايه راوړې؟

مور يې په حيراني ورته وکتل شونډې يې وخوځېدې:

__له کارېزه!

سړي ورمېر کور کړ ، په چلمچي کې يې خور وهل.

بنځې چلمچي د باندې ويست.

سړي په خپله خوله د پرستن پېڅکه تېره کړه. تر بالښت لاندې يې لاس ننه ايست. سترگو ته يې دوې د سرو زرو گوتۍ ودرېدې. شنه غمي پکې تومبلې ول.

د دروازې کړپ شو. سړي په بېرته گوتۍ تر بالښت لاندې کړې. بنځه راغله ، پر پلاستيکي فرش يې توره چايجوشه کېښوده.

سړي چايجوشې ته وکتل ، له خوښکي يې مړ تاو راووت. ويې ويل:

__له کارېزه اوبه مه راوړۍ!

بنځې په حيراني ورته وکتل.

سړي وارخطا شو:

__ما ، ما ويل چې کارېز پاکيږي. اوبه به يې خړې وي.

بنځې وخندل ، د خپل خپرن ټکري پېڅکه يې د پيالې پر ژۍ تېره کړه. ورو يې وويل:

__کارېز ته مازديکر ناوخته لارم ، خړه ناسته وه. پاکې ، سوتره ، رنې اوبه دي.

هلک کوټې ته ورننوت ، ورور ته يې وکتل ، تندۍ يې ورين شو. په خوشالي يې وويل:

__لالا! تبه دې ښه شوه!!!

سړي غلۍ و . .

هلک وويل:

__وېرېدلۍ يې ، شونډه دې وتلې ده.

بنځه په خبره کې ورولوېده:

__گولۍ دې راوړې؟

هلک يو پاکټ گولۍ په غولي کېښودې. بېرته يې سړي ته وکتل ، په خوند يې وويل:

__لالا! په ډب کې هيلۍ ناستې دي.

د بنځې شونډې وخوځېدې:

__باز مامده! ورور دې ناروغه دۍ! مه يې پاڅابوه.

هلک غلۍ شو ، شېبه وروسته يې د خواست په ژبه وويل:

__زه به يې وولم.

سړي مړاوي وخندل:

__نه! په ټوپک به ژوبل شې.

__نه ژوبلېرم. زده مې ده ، غټې هيلۍ دي.

بنځه په خبره کې ورولوېده:

_غوا تېرې ده.
 هلک د بستري پر سر پراته ښکاري توپک ته وکتل ، ولاړ شو ، وره ته لا نه ورسیدلی چې سړي پسې ورغړ کړ:
 _کارېزه ته يې مه بيايه!
 ښځې په حیرانۍ ورته وکتل.
 سړي وويل:
 _اوبه د جومات له بېمې ورته راوړه!
 ښځې له تورو چايو ډکه پياله د سړي تر څنگ کېښوده. ورو يې وويل:
 _دا پسې وخوړه!
 سړي هغې ته وکتل ، په تور غروي کې يې سپينه گولۍ ښکارېدله.
 سړي گولۍ ور واخيسته ، خولې ته يې واچوله ، ويې توخل گولۍ يې په ستونې کې وچه ودرېده..
 ښځې وويل:
 د چايو غورپ پسې وکه!
 _نه ! نه يې څښم.
 ښځې دسترخوان پرانيست ، خو نري پاستي پکې پراته ول. سړي د پاستي څنډه ور پرې کړه ، ويې ژدويله ،
 گولۍ له ډوډۍ سره يو ځای له ستونې تېره شوه.
 ښځې بله پياله ډکه کړه. سړي په بېره وويل:
 _دا چای د څښلو نه دی .
 ښځې په حیرانۍ ورته وکتل. پياله يې شونډو ته ور وړه.
 د سړي تندي گونځې پيدا کړې:
 _اوف! څنگه درته ووايم ، د کارېزه اوبه مردارې دي.
 د دروازې کړپ شو. هلک په ستري غږ وويل:
 په کارېز کې يې مړی وموند.
 پياله کړه شوه ، ښځې توپ کړل ، اوږه يې وسوځېده ، په بېره له کوتې ووته.
 سړی نېغ کېناست ، بالښت يې ليرې کړ ، دوې گوتۍ او چرمې بټوه يې ور واخيستل ، بټوه يې پرانيسته ،
 څو څر نوټونه پکې ښکارېدل ، ويې نه پېژاندل ، نوټونه لاندې ول. سړی په منډه له کوتې ووت ، گوتۍ يې
 جيب ته واچولې ، بټوه يې هم ديوال ته نږدې لمر ته تر ايښودل شويو وچو وښو لاندې کړه. په بېره له انگره
 ووت.

(۳)

شېرمحمد ساه نیولی سپرغي ته ورسېد ، ډله کلیوال راټول ول ، لویانو سپرغي ته کتل ، ماشومان هم د لویانو تر مینځ په داسې چولو پسې گرځېدل چې له هغه ځایه سپرغه ور مالومه شي. شېبه وروسته د خرڅ د تاوېدو غږ شو ، مخکې ولاړو خلکو خپلو پزو ته څادرونه ونيول ، ډله شا ته شوه ، دوو پیاوړو کلیوالو پرې ته لاس ور وغځاوه ، سلامت جسد یې راویست.

له بویه ټېکه نه کېده. جسد یې سپرغي ته نږدې پر خره ځمکه پرېست ، غاړې ته ورلوېدلی پری یې خلاص کړ ، د مړي ځنګنونه شخ پاتې وو.

شېرمحمد په خره ځمکه کېناست ، کلي ته یې وکتل ، د خړو کورونو بامونه تور ، شنه او زرغونه ښکارېدل ، له ښځو ډک ول ، د دیوالونو سیورو ته واوړه پرته وه.

تر څنګ یې یو څادر ولوېد. یو ډنګر سړی پر څادر کېناست. ورو یې وویل:

__ موږ له همدې کارېزه اوبه څښلې!

شېرمحمد غلی و.

سړي وویل:

__ ماته خو دا مړی د ډېر وخت ښکاري. بوی یې کړی ، د پښو کوتې یې شړېدلې دي ، داسې لکه ماهیانو چې خورلې وي.

سړی غلی شو ، شېرمحمد ته یې وکتل ، په حیرانۍ یې وویل:

__ وه هلکه! روغ نه ښکاري!

شېرمحمد د خپل پټکي شمله په خپله لنډه ، توره ټنډه تېره کړه. وچې شونډې یې وخوځېدې:

__ تبه مې ده.

یو غږ واوړېدل شو:

__ څه نشته!

دواړو جسد ته وکتل ، یو کلیوال د مړي جیبونه لټول.

بل وویل:

__ جیبونه یې خالي دي ، کوم کاغذ ماغذ نشته ، پیژندلای یې نه شو.

یو بل کلیوال راغی ، پایڅې یې لندې وې ، له لاسونو څخه یې سور بوی لټېده.

پر څادر ناست کلیوال وویل:

__ څنګه مو پیدا کړ؟

نوي راغلي سړي وتوخل ، شونډې یې وخوځېدې:

__ نن زما وار و ، ساعت مخکې کارېز ته ورکښته شوم ، خوسا بوی و ، پورته لارم ، مړی مې ولید.

نوی راغلی سړی غلی شو ، شېرمحمد ته یې وکتل ، ورو یې وویل:

__ تېر مازدیګر خو ته کارېزه ته ورکښته شوې ، پام دې نه شو؟

شېرمحمد د (نه) په بڼه سر وخوځاوه.

هماغه سړي وویل:

__ سپرېمې خو دې غټې دې ، بوی یې نه درته؟

شېرمحمد په غوسه ورته وکتل. دواړه کلیوال موسک ول.

(٤)

شېرمحمد په چوتره کې لمر ته ناست و ، گوتمی يې سره اړولې ، بتوه يې په لمن کې پرته وه. د مور غږ يې واورېد:

__بالبنت دروړم.

شېرمحمد څه ونه ويل. هماغسې يې گوتميو ته کتل.

درب شو ، بالبنت ولوېد ، له پلاستيکي فرشې مړې خاورې پورته شوې. سړي په بېړه د لاس گوتمې سره وروستې.

بنځې وويل:

__کوم درک يې ونه لکېد؟

__خواب يې وانه ورېد.

بنځې په حيرانۍ خپل زوی ته وکتل. په زوټه يې وويل:

__تبه دې څنگه شوه؟

شېرمحمد ټکان وخور:

__څه ؟

__تبه دې څنگه شوه؟

__بد نه يم ، پيتاوی ښه راباندې ولکېد.

بنځه د هغه تر څنگ کېناسته ، شېرمحمد پښې ور ټولې کړې ، پر بتوه د اوږدې لمنې پېڅکه پرېوته.

بنځې په خواشيني وويل:

__کوم درک يې ونه لکېد؟

__نه! هيچا هم نه پېژانده ، خراب شوی و ، د کلي په هديره کې مو امانت خاورو ته وسپاره.

بنځې وويل:

__له سهاره دې څه نه دي خوړلي ، چای درته راوړم ، د څاه اوبه دي ، له جوماته مې راوړې

شېرمحمد د (هو) په نښه سر وخوځاوه.

بنځه ولاړه شوه ، د خړو کتار کوټو خواته يې گام واخيست ، يودم ودرېده ، زوی ته يې وکتل ، په حيرانۍ يې وويل:

__ته پوهېدې چې په کاريزه کې مړی دی.

د سړي ژبه بنده شوه:

__نه ، زه ، زه

بنځې وويل:

__سهار دې د اوبو په څښلو زړه راډکېده ، د چايو پيالې ته دې هم خوله ور نه وړه ، ويل دي چې د کاريزه

اوبه مردارې دي. له کومه پوه شوې؟

شېرمحمد ته غوسه ورغله:

__چای راوړې که نه؟

بنځه دالان ته ننوته.

شېرمحمد بتوه پرانيسته ، يوڅر نوبت يې راويست ، پردی و ، نه يې پېژانده ، په بېړه يې په بتوه کې پراته نور نمجن نوټونه وشميرل ، لس دانې ول.

د پيالو کړپ شو، نوټونه يې ژر په بټوه کې کېښودل، د دالانه وره ته يې سترگې ور واړولې، څوک نه و. بیرته يې بټوه پرانیسته، د بټوې يوې خانې ځنځير درلود، کش يې کړ، په پلاستیک کې بنده سپينه، نمجنه پاڼه راوخته.

د دالان د وره غنجه شو، بټوه او پاڼه، دواړه يې تر ورانه لاندې کړل. بنځې دوې پيالې له چايو ډکې کړې. د انگر لږگېنه دروازه خلاصه شوه. مور او زوی دواړو ورته وکتل، يوه پيغله وه، سره او سپينه ښکارېدله، ټکری يې پر مخ ور کش کړ، ليرې ودرېده، په زوټه يې وويل: —تروړې! ميلمانه لرو، يوه — دوې چکۍ گوره پور راکه! بنځه دالان ته ننوته. شېرمحمد غولي ته کتل، نجلی دروازې ته نږدې ولاړه وه. شېبه وروسته له دوو چکيو گورې سره له انگره ووته.

بنځه بیرته د خپل زوی تر څنگ کېناسته، په خوند يې وويل: —ودې پېژانده، سينځله وه، د گاونډي لور. شېرمحمد غلی و.

بنځې سور اسويلی ويست، له شنو چايو ډکې پيالې ته يې وکتل، وچې شونډې يې وخوځېدې: —هی، هی، تشه لاسه، ته مې دښمن يې. که مې ولور په وس پوره وای، همدا اوس مې دا نجلی درته غوښته. کم نه يې، د خلقيانو د پاچاهۍ په اول کال پيدا شوې، تر دېرشو اوږې! شېرمحمد د چايو غورپ وکړ، ورو يې وويل:

—باز مامد چيرې دی؟

بنځې پيالې ته وچې سترگې نيولې وې.

سړي خپله خبره تکرار کړه!

—باز مامد چيرې دی؟

بنځې له ځان سره وويل:

—ښه نجلی ده. روپۍ نشته، خدايکه يې نه هم راته کړي وای.

سړي جيب ته لاس کړ، د نساوارو ډبلی يې راويست، مخ ته يې ونيو، په کرده اينه کې پلنه اوږده پزه، ارته سپرې، وړې، ننوتې سترگې او اوږدې سپرې شونډې ښکارېدلې.

يوه چونډۍ نساوار يې تر ژبې لاندې کړل، ورو يې وويل:

—نن د کارېزه کار پاتې شو.

بنځې هماغسې پيالې ته کتل...

سړي بټوه او کاغذ په جيب کې واچول، په زوټه يې وويل:

—ادې! گوتمۍ مو په څو خرڅه کړه؟

بنځې په حيراني ورته وکتل.

شېرمحمد وويل:

—په ياد دې دي؟ ...

غلی شو، نساوار يې تر چوترې لاندې تو کړل.

بنځې وويل:

—کومه گوتمۍ؟

هماغه چې د بازمامد د علاج له پاره مو خرڅه کړه.

ښځې وځندل:

__هغه خو پخوانۍ خبره ده ، باز مامد ورور دي خاپوري کولې ، نه مې په زړه کيږي. خدای دې وبخښي ، پلار دي خرڅه کړه.

غوا رښه کړه ، شېرمحمد ور وکتل ، اخوره ته د ولاړې ژپړې غوا مخکینی پښې په پړي کې بندې وې. ورغی ، د غوا په پښو کې تاو شوی پړی یې خلاص کړ ، د اخوره په وچو وښو کې سره چرکه گرځېدله ، لوته یې پسې وويشته ، چرکې منډه کړه ، سړی بېرته پر چوټره کېناست. ښځې په حیراني وویل:

__ولې دې گوتۍ یاده کړه؟

__هیڅ ، هسې په زړه کې راتېره شوه. باز مامد چیرې دی؟

__خدای خبر! بیا به د کلی له ماشومانو سره مردکۍ کوي.


شېرمحمد ولاړ شو ، کوټې ته لاړ ، کله چې بېرته په چوټره کې ودرېد ، لونکۍ یې تړلې وه ، پر اوږه یې خر ، خیرن څادر پروت و.

ښځې وویل:

__چېرته ځې؟

__د ولسوالي بازار ته . کار لرم ، سودا خو به نه وې په کار؟

ښځې څه ونه ویل ، سړی په بیړه له انگره ووت.



(۵)

د ماسپښين سيوري ړنگ ول ، شېرمحمد سترې ستومانه د يوې ويالې تر څنگ کېناست. پټکې يې ليرې کړ ، سپينه پکه ککړې او تور تندې يې نرۍ کمرنگه خړې ليکې سره بيل کړې ول .

شېرمحمد مخ ته دوه _ درې لپې سرې اوبه ور واچولې ، اوبه وڅڅېدې ، رانه څاخکې يې په تار تار موندۍ توره ږيره کې ننوتل .

د اوبو چرپا شوه ، شېرمحمد ورمېر کور کړ . ژيره غوا په لغړو نيالکيو کې ولاړه وه . تور اوربوز يې د لښتې په روانو رڼو اوبو کې پټ و .

سرې شاوخوا وکتل ، په زوټه يې وويل :
_بازمامده !

مخامخ د چنار له گڼو بې پانو ونو غږ را ووت :
_دا دی ، درغلم .

شېرمحمد د لښتې پر ژې پر يوه هواره ډبره کېناست ، کلي ته يې وکتل . د څو کورونو له دود کشونو څخه تورې لوخړې پورته کېدلې . لوگي د ليرې پراته غره تر سپينو څوکو هسک ول .

باز محمد وويل :
_لالا ! څه وايي ؟

شېرمحمد ور وکتل . هلک د ويالې بلې خواته ولاړ و ، واوره يې خوره ، په غاړه پورې يې سره لينده خوړنده وه .

سرې وويل :
_غوا دې ولې راوستې ؟

د هلک ورې تورې سترگې وځلېدې :
_لالا ، تر ونو لاندې نوي وابنه رابوتيدلې دي ، ما وليدل ، غوا يې ډېر ښه خوړې .

شېرمحمد په خبره کې ورولوېد :
_سيورو ته واورې پرته دي . د مالونو د پيايلو وخت لا پاتې دی .

باز محمدهماغسې په خوند وويل :
_لالا ، چټکي راغلي ، په يوه مې وار وکه ، لينده خرابه ده ، خدايکه روغ رانه تللی وای .

شېرمحمد وخنډل ، ورو يې وويل :
_خپلۍ مې درته راوړې .

هلک ټوپ کړل ، د ښې پښې زړه ، شکېدلې کلوشه يې د ويالې په ژۍ ولکېده ، خړې اوبه باد شوې ، په بېره يې پر ځمکه پروت خادر پرانيست ، پلاستيکي خپلۍ يې په پښو کړې ، په خوند يې وويل :
_بندونه هم لري ، گرانه وي ؟

شېرمحمد وخنډل :
_سل اوغانۍ مې درباندي مصرف کړې .

هلک په خبره کې ورولوېد :
_تر اوسه لا خټې دي ، و به يې ساتم .

شېرمحمد تړل شوی پټکې پر سر کېښود ، خادر يې ور واخيست ، ولاړ شو ، ورو يې وويل :
_کورته ځم ، له بازاره پياده راغلم ، سترې يم .

هلک په بېره خپلۍ وايستلې . ويې ويل :

__لالا! دا خپلې هم درسره يوسه ، په خټو نه شي .

سړی بیرته کېناست . ویې پوښتل :

__لس وارې ، څلور نیم زره څو کیږي ؟

__ولې ؟

__په ولي پسې یې مه گرځه ! څو کیږي ؟

هلک خپلې چاودې کوتې وشمیرلې ، یو ، دوه ، درې ... فکر یوووړ ، یو دم یې وویل :

__دېرش زره .

د شېرمحمد د تندي گونځې ژورې شوې :

__څه چټیات وایي ، څو ورځې وروسته به پنځم ته ځي .


هلک ځمکې ته کتل .

شېرمحمد وویل :

__ما مکتب نه دی ویلی ، خو دومره پوهیږم چې لس وارې څلورنیم زره ، تر دېرشو زرو اوري . ، خو ته ...

هلک یوځل لوڅې پښې منډه کړه ، شېرمحمد پسې وکتل ، غوا په نویو راختلو غنمو کې ولاړه وه . سړي خپلې

په خادر کې واچولې ، زرو په خټو لږلو کلوشو واړې خولې نیولې وې .



(٦)

شېرمحمد په خوند گوتې وختلې ، باز محمد ته يې وکتل ، خراغ ته نږدې ناست و ، خپلې يې په لاس کې وې .

سړي وويل:

__ژر مور شوې ؟

هلک هماغسې خپلو خپليو ته کتل .

زړې ښځې وويل:

__له شکنې (پياوې) سره يې نه ده جوړه .

شېرمحمد له کاسې لنډه ډوډۍ ورپورته کړه . په ډکه خوله يې وويل:

__خوند يې ښه دی ، الوکان هم لري ، نور څه غواړي ؟

کوم ځواب يې وانه ورېد .

ښځې وپوښتل:

__تبه دي ده ؟

__نه !

__تندی دې خولې دی .

شېرمحمد وخنډل:

__اډې ! اوس هوا توده شوې ، په تاوځانه پسې دومره اور مه بلوه !

ښځې وويل:

__کاسه ليرې کم .

شېرمحمد بالښت ته ور وښوېد . ښځې کاسه او دسترخوان دالان ته ويستل ، کله چې بېرته راغله ، باز محمد د

خپل ورور په لاسونو اوبه ور اچولې . چلیمچي تر نيمايي ډک و .

شېبه وروسته د ټولو مخې ته له چايو ډکې پيالې ايښې وې ، د خراغ رڼا لږزېدله ، څر ديوالونه تورو سيورو

نيولي ول .

باز محمد وويل:

__لالا ! له خانگل سره مې وخورل .

شېرمحمد مخ ور واړاوه .

هلک وويل:

__د خانجان کاکا زوی يادوم .

مور يې په خبره کې ورولوېده:

__جنگ مه کوه !

باز محمد ته غوسه ورغله:

__لا لا يې په بد نوم ياداوه .

شېرمحمد وخنډل:

__څه يې ويل ؟

هلک وارخطا شو ، سر يې وځړېد .

سړي خپله خبره تکرار کړه !

_خه يې ويل؟
 هلک غلی و.
 مور يې وويل:
 _خبره تر پايه کوه!
 باز محمد هماغسې ځمکې ته کتل ، ورو يې وويل:
 _غوا يې په ډبره وويشته ، ويل يې چې د شېرمحمد غونډې مخ يې دی ، هماغسې سپرېمې لري.
 د شېرمحمد خندا زور ونيو.
 مور ته يې غوسه ورغله:
 _مردارې سترگې يې دي ، نور مه ورسره گرځه!
 بنځې په غولي پراته پند کوټ ته وکتل ، بيخايه ورته ښکاره شو ، ور وايي خيست.
 شېرمحمد په بېره وويل:
 _خه کوي؟
 _هيڅ! پورته ، پرميخ يې راځروم.
 يودم. شنه نوټونه لاندې ولوبدل.
 شېرمحمد په بېره ولاړ شو ، نوټونه يې له ځمکې راپورته کړل ، کوټ يې ور واخيست ، نوټونه يې د کوټ په جيب کې کېښودل.
 بنځې په حيراني وويل:
 _دومره ډېرې روپۍ؟
 د سړي ژبه بنده شوه:
 _دا ، دا ، دا مې
 د هلک غږ يې واورېد:
 _دا هم له کوټه را ولوبده.
 مور او زوی دواړو ورته وکتل ، د هلک د لاس پر غروي ژېړه گوتمۍ پرته وه ، د گوتمۍ په شنه غمي کې د خراغ رڼا ښکارېدله.
 بنځې گوتمۍ ور واخيسته.
 شېرمحمد په بېره وويل:
 _پيدا مې کړه.
 بنځه په خبره کې ور ولوبده:
 _کوچينۍ نه يم.
 _باور وکه ، پيدا مې کړه!
 _بيسې دې هم پيدا کړې؟
 شېرمحمد غلی شو.
 بنځې وويل:
 _سپين راته ووايه!
 سړي خپل ورور ته سترگې ور واړولې ، بازمحمد په حيراني ورته کتل.
 شېرمحمد يوه شېبه غلی و ، بيا يې ورو وويل:

__گوتمی مې په کارېز کې د مړي له گوتو راويستې ، پيسې هم د هغه دي.

د مور او کوچيني سترگي رډې راوختې.

شېرمحمد ځمکې ته وکتل:

__دا پروڼۍ خبره ده. د کارېزه د کيندلو وروستۍ نوبت زما و ، ډير وخت مې خټه په بوکو کې واچوله ، هماغسې په اوبو کې مخکې تلم . ، بد بوى راغى ، نږدې ورغلم ، يو مړى و ، غوښتل مې چې نور کارېز کن هم خبر کړم ، خو د مړي په گوتو کې مې دوې گوتمۍ ولېدې ، ځان مې غلى ونيو ، وخت نه و ، هماغسې مې پرېښود ، ماخستن ناوخته له کوره ووتم. کارېز ته ورکښته شوم ، له گوتميو سره مې بټوه هم راواخيسته. شېرمحمد غلى شو. د مور او ورور سترگې يې رډې راختلې وې...

سړي وويل:

__ټول لس نوټه دي ، نن مې يو نوټ په بازار کې مات کړ ، څلورنيم زره اوغانۍ شوې. دوکاندار ويل چې ډالر دي.

د ښځې سر وځړېد. سلگۍ يې شوې ، په غريو کې يې وويل:

__تر اوسه دي مردار خورلي دي ؟

شېرمحمد ته غوسه ورغله!

__بل يوه ور اخيستي.

بازمحمد په وېره وويل:

ملا صيب ويل چې حرام

شېرمحمد چيغه کړه!

__چپ!

د هلك له لاسه خپلۍ ولوېدې.

ښځې په غريو کې وويل:

__غريب به يو ، خو دومره بې غيرته نه يو چې د مړو مال ته تمه ولرو.

شېرمحمد هماغسې ځمکې ته کتل.

ښځې وويل:

__د مړي کور پيدا که!

بازمحمد په خبره کې ورولوېد:

__ادې! هيچا هم نه پېژانده.

شېرمحمد کوټ ته لاس ور وغزاوه ، بټوه يې راويسته ، په پلاستيک کې ايښى کاغذ يې هلك ته ونيو.

باز محمد په حيرانۍ ورته کتل...

شېرمحمد وويل:

__تذکره يې ده ، ويې لوله. ځاى به يې ليکلى وي.

هلك خراغ ته ورنږدې شو. کاغذ يې پرانيست ، کوچيني عکس ته يې وکتل. ښکلى ځوان و ، ږيره يې نه وه ،


اوردې تورې څنې يې درلودې.

هلك توري سره وجنگول:

ن ، و ، م نوم : گل ، کلاب

د پلا ، ر ، د پلار نوم : تواب ، تواب شاه

د نیکه نوم
 هلک په ماته ، گوډه ژبه په پانه کې لیکلي تورې ولوستل . دزېږېدو نېټه ، کلی ، ولسوالي... هر څه لیکلي ول .
 ښځې سور اسویلی ویست ، شېرمحمد ته یې وکتل ، ورو یې وویل :
 _کور به یې پیدا کړې ؟
 د سړي شونډې وخوځېدې :
 _هو ، کلی یې رامالوم دی ، یوه ورځ پیاده مزل غواړي ، خو کلیوال به څه وایي چې له مړي یې غلا وکړه !
 ښځه په خبره کې ور ولوېده !
 _که په خپله ډول ونه وهې ، هغوی نه خبرېږي ! سهار لاړ شه ، امانت ور ورسپاره ، بله ورځ بیرته رارسیدی
 شی .
 د سړي سر وځړېد .
 ښځې هلک ته وکتل . په غوسه یې وویل :
 _چا ته دي تر خولې ونه وځي !
 شېرمحمد وویل :
 _سل اوغانۍ کمې دي .
 هلک خپلیو ته وکتل .
 د ښځې شونډې وخوځېدې :
 _په صندوق کې به دومره څه وي چې بېرته یې پوره کړې .



(۷)

شېرمحمد په سپېدو کې له کوره ووت ، له دښتې تېر شو ، پرغونډيو واوښت ، مازديگر قضا سترې ستومانه يوه کوچيني کلي ته ورسېد. کلي په يوه خړه دره کې پروت و ، شاوخوا يې هسکې غونډۍ ولاړې وې. لاندې خړ کورو نه ښکارېدل ، ځنډې ته ځپانده سيند روان و ، له سپينو ځگونو تورې غټې تيرې راوتلې وې. شېرمحمد له يوه ماشوم سره ودرېد. هلک د غونډۍ په لمنه کې گوبنې ولاړې کلا ته گوته ونيوله. شېرمحمد په نرۍ لار روان شو ، د لارې دواړو غاړو ته پټي ول ، غنم تر لويشتې ټيټ ښکارېدل ، پر پولو د چنار سپرې ونې ولاړې وې.

شېرمحمد کلا ته ورسېد ، د لرگينې لويې دروازې يوه پله خلاصه وه ، د کلا په مينځ کې ډېران ښکارېده ، سړي او تورې چرگې په وچو خوشايو کې گرځېدې ، څو غواوې کنار ، اخورونو ته ولاړې وې. شېرمحمد يوه وره تيره له ځمکې ور پورته کړه. دروازې ته ورنږدې شو ، يودم له دروازې يو برگ کوچيني سخوند راووت ، سړی لار ورکړه ، سخوند مخامخ شنو غنمو ته منډه ور واخيسته. په وره کې يوه پيغله ودرېده ، شېرمحمد ورته وکتل ، غټې شنې سترگې يې وې ، له ونې هسکه ښکارېده. په لاس کې يې سپين ديکې نيولی و.

نجلی يودم ټکری په مخ ور کش کړ ، شا ته شوه . شېرمحمد له دروازې ليرې ودرېد. لمر تر لوېديځې غونډۍ پټ و ، ژيرې وړانگې يې د ختيځو غونډيو پر سرونو لگېدلې. چا وتوخل.

شېرمحمد ورميز کور کړ ، په دروازه کې په عمر پوخ ، چاغ سړی ولاړ و. سترگې يې پرسيدلې وې ، پنډ اوږده بریتونه يې لرل ، ژېړه وربښمينه لونگۍ يې تړلې وه. شېرمحمد ور نږدې شو. سړي د هغه زرو جامو او په لاس کې نيولې تېر ته وکتل ، ورو يې وويل: _د کلي جومات ته لاړ شه. مزدور به ډوډۍ در پسې دروري.

درب شو ، د دروازې دواړه پلې سره ورغلې. شېرمحمد يوه شېبه ودرېد ، بيا يې لويه دروازه وټکوله. جيب ته يې لاس کړ ، هماغه سړی په وره کې ودرېد ، په خشکه يې وويل:

_درياده مې کړه چې جومات ناڅاپه يې سترگې رډې راوختې ، په بيره يې د شېرمحمد له لاسه سپينه پړانيسټې پاڼه ور واخيسته ، شاوخوا يې وکتل ، سړی يې تر مټ ونيو. شېرمحمد په وارخطايي وويل: _جومات ته ځم.

سړي د هغه په مټ زور راووست ، کش يې کړ ، دواړه کلا ته ننوتل. په چوتره کې ناستو ښځو منډه واخيسته. ټولې په يوه وره ننوتې. سړي يودم وخنډل ، د شېرمحمد لاس يې پريښود ، په زوټه (زوره) يې وويل: _راځه ، خپل کور دې دی.

شېرمحمد حيران شو ، شاوخوا يې وکتل ، ارته چهار ديوالي وه ، په هر کونج کې هسک برج ښکارېده ، يوه ديوال ته خړې کوټې ولاړې وې. تر چوترې لاندې په يوه سره رنگه تراکتور پورې اوږده تېله تړلې وه.

دواړه پر چوتره وختل. سړي د يوې کوتې ور خلاص کړ ، شېرمحمد يې پر يوه توشکه کېناوه ، په خپله د باندې ووت.

شېرمحمد شاوخوا وکتل ، کوته وره وه. خړ دېوالونه يې لرل ، په مخامخ ديوال کې لويه اورسۍ ښکارېدله. له باندې نه د سړي خندا راغله:

__چای دم کړی! د گلاب خان احوال يې راوړی.

د شېرمحمد زړه ولړزېد.

چاغ سړی کوتې ته راغی. ټنډه يې تروه وه ، په بېره يې وپوښتل:

__په کلي کې دې له چا سره خبرې وکړې؟

شېرمحمد په حیراني ورته کتل.

سړي په خشکه وويل:

__کون يې !!!

شېرمحمد وارخطا شو:

__هیڅ ، هیڅ ، یواځې مې له یوه هلکه ستاسو د کور پوښتنه وکړه.

__دلته څوک پېژني؟

__نه

سړي سره سا واخیسته ، یوې خواته کېناست. خیره يې نیولې وه ، داسې ښکارېده لکه ژورو فکرونو چې په مخه کړی وي.

شېرمحمد جیب ته لاس کړ ، کوتې يې لړزېدې ، پټوه او دوې گوتۍ يې پر خیرنه سره غاړۍ کېښودې ، ورو يې وويل:

__دا هم ورسره و.

سړي بټوې او گوتۍ ته وکتل ، بېرته يې سر وڅړېد.

شېرمحمد په ویره وويل:

__په بټوه کې پیسې دي.

سړی غلی و.

شېرمحمد خپل زړه سره راټول کړ ، لړزانده خړې شونډې يې وخوځېدې:

__گلاب دې خدای وبخښي ، په کارېزه کې مو پیدا کړ ، کلیوالو امانت خاورو ته وسپاره.

سړي هماغسې ځمکې ته کتل.

د شېرمحمد زړه ولوېد.

دواړه غلی ول.

شېرمحمد وويل:

__جومات ته ځم.

سړي غولي ته کتل.

شېرمحمد ، تبر ور واخیست ، ولاړ شو.

سړی يې یو دم مخې ته ودرېد ، په خندا يې وويل:

__چېرته!

__جومات ته!

سړي وخنډل ، دوه مخکينې غاښونه يې د سرو زرو ول ، په خدا کې يې وويل:

__کېنه زوروره! پښتانه يو. په دې ماښام کې خو څوک د دښمن له کوره هم نه ځي.

شېرمحمد بله چاره نه لېده ، کېناست.

د کوټې دروازه وټکېده.

سړی ولاړ شو. ور يې چوله کړ ، په پتناسه کې پيالې ولړزېدې. شېبه وروسته د شېرمحمد تر مخ له چايو ډکه پياله ايښې وه.

د موټر سايکل غږ شو ، چوترې ته نږدې ودرېد ، سړی بټوه او گوتمی ور واخيستې ، په بېړه له کوټې ووت.

شېرمحمد مخامخ اورسۍ ته ور وښوېد ، خيږنه پرده يې چوله کړه ، موټر سايکل ته نږدې يو هډور ځوان ولاړ و ، د موټر سايکل په کنجغه پورې تړلې غوټه يې خلاصوله.

چاغ سړی ور نږدې شو ، څه يې وويل ، ځوان غوټه پرېښوده ، دواړه په يوه کوټه ننوتل.

شېرمحمد بېرته په خپل ځای کېناست ، پياله يې ورپورته کړه ، ډډ نارينه غږ يې واورېد ، پياله يې بېرته کېښوده ، ورسۍ ته ور نږدې شو. يو بل گردی ځوان يې وليد چې وچ اوږد لرگی يې پر اوږه و. درب شو ، چرگو منډه واخيسته ، لرگی له ډېرانه مړه دوره پورته کړه.

يو کوچینی ورغی ، گردی ځوان ته يې څه وويل ، هغه هم په کوټه ننوت.

د څاه د څرخ د تاوېدو غږ راغی. شېرمحمد ور وکتل ، هماغه شين سترگې نجلۍ ولاړه وه. ټکړۍ يې مازې په ککړۍ تم و ، تک تور ، پېچلې وينښته يې لرل ، له رنگه سپينه ښکارېده.

کړپ شو. شېرمحمد په بېړه پر توشکه کېناست.

د کوټې دروازه خلاصه شوه ، دوه ماشومان په وره کې ودرېدل ، دواړه خيږن ول ، مخونه يې له چاودو ډک ښکارېدل.

يوه يې وويل:

__ای سړې! ته څوک يې؟

شېرمحمد غلې و.

هماغه هلک وويل:

__نينې دې راوړې.

شېرمحمد په حيراني ورته کتل.

دوهم هلک خوله جينگه کړه!

__يو لسگون خو راکه.

شېرمحمد څه ونه ويل.

لومړني هلک تو کړل ، لاړې پيالې ته نږدې ولکېدې.

شېرمحمد په حيراني ورته کتل.

هلک وويل:

__ښه مخ دې دی ، پزې ته دې گوره! د سخوندر غوندې ده.

شېرمحمد تېر ته لاس ور وغځاوه ، هلکانو منډه کړه.

د باندې ډډ نارينه غږ واورېدل شو.

__دلته څه کوی! هه!

درب شو ، د يوه ماشوم چيغې پورته شوې.

شېبه وروسته کوټې ته درې تنه ورننوتل. برېټور پنډ سړی بره پلټی ووهله ، دوو نورو ځوانانو شېرمحمد ته لاسونه ور وغځول ، دواړه وره ته نږدې کېناستل.

برېټور سړي وويل:

__زامن مې دي.

يوه شېبه ټول غلی ول ، وروسته برېټور سړي چوپټيا ماته کړه :

__د کوم ځای يې ؟

د شېرمحمد شونډې وخوځېدې:

__د گودر د کلي.

نوم دې څه دی ؟

__شېرمحمد.

__څه کاروبار ؟

شېرمحمد په لږزانده غږ وويل:

__غريبي ده ! اوړی دهقاني کوم ، ژمی هم کارېزونه کېندم.

سړی غلی شو. شېرمحمد ورو خپل څنګ ته وکتل ، تېر ته يې لاس ور رسېده.

برېټور سړي وويل:

__کلی مو خبر دی ؟

شېرمحمد په حیرانۍ ورته وکتل.

سړي وويل:

__کلیوال مو په دې پوهيرې چې ته دلته راغلی يې ؟

__نه ! صيب.

__دا ور مالومه وه چې کلاب د کوم ځای دی ؟

__نه ! که خبر وای ، نو تاسو ته يې احوال راليرې ، مړې يې په خپل کلي کې امانت نه اېښوده.

برېټور سړي سره ساه واخيسته ، ويې ټوخل. ورو يې وويل:

__بتوه او گوتمۍ دې له کومه کړل ؟

__صيب ! کاريز مې کېنده ، مړی مې ولېد.

برېټور سړي وخنډل:

__او ځان دې غلی ونيو.

د شېرمحمد سر وځړېد.

سړي وويل:

__دېرې پيسې وې ! ولې دې راوړې ؟

__صيب ! مور مې مجبوره کړم ، ويل يې چې حرام ښه نه دي.

د ماښام د اذان غږ شو.

ټولو خپل ځادرونه هوار کړل ، شېرمحمد شاته ودرېد. په لمانځه کې يې سترګې يوې بلې خواته رغړولې. ده

تر نورو ژر ځادر ور ټول کړ.

له لمانځه وروسته دوه ځوانان له کوټې ووتل ، په عمر پوخ برېټور سړی توشکې ته ور وښوېد ، غلی

کېناست ، وروسته يې وويل:

__نبه تېر دی.

شېرمحمد وخنډل:

__صیب! د احتیاط له پاره مې راوخیست ، لهوان ډېر دي.

سړي د (هو) په نښه سر وخوځاوه.

شېبه وروسته گردی ځوان کوتې ته راغی ، د گاز بله ډبه یې په غولي کېښوده ، بېرته د باندې ووت. برېټور سړي د خپل لاس ژپرې کړی. ته وکتل ، په تاخچه کې ایښې راډیو یې ور واخیسته ، ستن یې تاو کړه ، نطق د خارجي قواوو د وتو په اړه غږېده.

د برېټور سړي پلنې شونډې وخوځېدې :

__پکر (فکر) نه کوم. دا کوپار اډې غواړي.

شېرمحمد غلی و.

سړي وویل:

__ته څه پکې وایي؟

شېرمحمد وخنډل:

__صیب! نه پوهیږم.

سړی غلی شو.

راډیو چالانه وه. د گاز له سورۍ سپینې جالۍ شنه ، تېره لمبه راوتله.

له تیاري سره ډوډۍ راوړل شوه ، ښوروا وه ، په پلاستيکي غاب کې گرد اخیستل شوې پیاز پراټه ول ، په پیازو کې د چارې تورې خیرې له ورايه ښکارېدلې.

له ډوډۍ وروسته ، پلار او دوه زامن ولاړ شول ، چای یوه ماشوم راوړ ، شېرمحمد گوښی و.

ناوخته د کوتې دروازه خلاصه شوه ، په ونه لور ځوان یوه زړه پرستن پر توشکه واچوله ، د گاز ډبه یې ور واخیسته ، چوپه خوله ، له کوتې ووت.

شېرمحمد خادر هوار کړ ، په توره شپه کې ودرېد ، له لمانځه وروسته یې بالښت ور واخیست. په پرستن کې ننوت ، د پرستني سور بوی ته ، ساه یې بنده شوه ، بېرته یې سر لوخ کړ ، غوږ یې ونيو ، د سیند د خپو نری شېهارۍ اورېدل کېده ، کله کله به د شغالانو انګولا ورسره ګډه شوه.

بیا یې یو غږ واورېد ، په چوتره کې یو څوک گرځېدل ، شېرمحمد ورو ولاړ شو ، تر اورسۍ یې د باندې وکتل ، تیاره وه ، د کلا تر هسک تور دیوال پورته رانه ستوري ځلېدل. د پښو د ګوتو پر سرونو د کوتې دروازې ته ورغی ، زولفی یې کړه ، بېرته په خپل ځای پرېووت ، تېر یې په پرستن کې ننه ایست.

یوډم د کوتې په پرده ژپړه رڼا ولګېده ، شېرمحمد ورو ورسۍ ته ورنږدې شو ، په کلا کې بل څراغ گرځېده. شېرمحمد په ځیر ورته کتل ، د څراغ پلټنه ټیټه وه ، مازې د یوه بنیاد په خړو پایڅو او لمنې لګېدله. جامې د نارینه وې ، څراغ یوه شېبه تاوېده ، وروسته په یوه کوټه ننوت.

شېرمحمد ته وېره ور لوېدلې وه ، په زړه کې یې پوښتنې ورګرځېدې ، ځان یې په خطر کې لید ، خو نه پوهېده چې ولې؟

د دی تر ډېره وینې و ، وروسته خوب پرې زورور شو.

(۸)

شېرمحمد سترگې رڼې کړې ، شور او زوږ و ، د باندې يې وکتل ، سپيدې چاودلې وې ، په يوه کوټه کې د خراغ تنه رڼا ښکارېدله ، غږ له هماغه کوټې راووت .

يودم کوکه شوه ، يو څوک له کوټې راووتل ، نجلۍ وه ، د کلا د لويې دروازې خواته يې منډه کړه ، ټکرۍ يې له سره ولوېد . له کلا ووته .

د کوټو وروڼه خلاص شول ، واړه ، زاړه د باندې راووتل ، ډډ نارينه غږ يې واورېد :
__مه يې پرېردۍ !

دوو ځوانانو د کلا د لويې دروازې خواته منډه کړه .

شېرمحمد په بيره د کوټ په لستونو کې لاسونه ننه ايستل ، لونکۍ يې وټپله ، تېر يې وړ واخيست .

ښځينه وارخطا غږ يې واورېد :

__څه ټکه راپرېوته !

شېرمحمد ورسۍ ته ورغی ، تورسري او ماشومان تر برېتور سري را تاو ول ، سري ښکاري ټوپک ته کارتوس وړ اچاوه .

شېرمحمد هماغسې ولاړ و ، لينکې يې لړزېدل ، لاره ورنه ورکه وه .

د وره درب شو ، د سري له غوسې ډک غږ يې په زړه لږزه راوسته :

__دروازه خلاصه که !

شېرمحمد تر اورسۍ ووت ، پلاستيکي بوتونه يې وړ واخيستل ، ښځو چيغې کړې ، شېرمحمد په منډه کې شاته وکتل ، ټوپک ته لاسونه وړ لوېدلي ول ، په هوا کې تاوېده ، برېتور سري زورونه وهل ...

شېرمحمد له کلا ووت . په شنو غڼمو کې يې منډه واخيسته ، تر چنارونو تېر شو ، مخامخ پر يوه ټيټه پخڅه

ورغی ، تر دېوال واوښت ، باغ و ، په کتار لوڅو ټيټو ونو کې يې منډه کړه ، په ورانه کې يې نرۍ درد تير شو ،

ولوېد ، څنگ ته له ځمکې راوتلی ولاړ لږگی کوږ شو ، ورانه ته يې وکتل ، د ازغن سيم تېره ميخ پکې ننوتی و .

بېرته ولاړ شو ، لاندې لويې ، هسکې ډبرې وې ، ور هاخوا د سيند څپې پر کمره لگېدې ، شنهارۍ يې خوت ،

د اوبو پر سر سپين ځگونه روان ول .

شېرمحمد د سيند څنډې ته ور کښته شو ، د دوو لويو تيرو تر مينځ غلۍ کېناست ، د کلا خواته يې وکتل ،

څوک نه و .

سره سا يې واخيسته ، لپه يې جوړه کړه ، رڼې اوبه يې پر مخ وڅڅيدې . بېرته يې يوې لويې تيرې ته ولي

ولگول ، سيند ته يې وکتل ، سپين ځگونه سره اوښتل ...

شېرمحمد ولاړ شو ، د سيند په څنډه کې مخ پورته لاړ . يو ځای ودرېد ، له ځمکې يې يوه ښځينه پلاستيکي

چوټه (خپلکه) ور پورته کړه ، نوې وه ، تلۍ يې په خټو ککړ و . شاوخوا يې وکتل ، سترگې يې رډې راوختې ،

د مخامخ کمره پر سر يوه ځوانه نجلۍ ولاړه وه ، ټکرۍ يې نه و ، ټير يې راوتلی ښکارېده ، اسمان ته يې

کتل ، تور اوږده وينته يې له ملا بيل ول .

شېرمحمد منډه وړ واخيسته ، نجلۍ ټوپ کړل ، لاندې په سپينو ځگونو کې ننوته . سري خپل خادر ، پټکۍ

او تېر پر ځمکه واچول ، کوټ يې وېست ، په يوه هسکه ډبره وخوت . روانو ځگنو اوبو تور غونچه وېښته

ورسره وړل .

توپ يې کرل ، پر سر يې سرې اوبه ور واوښتې ، غوړونه يې ډب شول ، پښې يې ووهلې ، د بوټونو تلي ځمکې ته نه رسېدل.

اوبه يې له يوې لويې تيرې سره ولگېده ، د اوبو زوروره څپه يې تر ټټر لاندې شوه ، سر يې له تاوېدونکو سپينو ځگونو راويست ، شاوخوا يې وکتل ، نجلۍ يې تر څنګ روانه وه.

لاس يې ور وغځاوه ، څپې يو گز شا ته يووړ ، ډوب شو ، اوبه يې تېرې شوې ، يوځای يې پښه له ځمکې سره ولگېده ، د بوټونو پر تليو يې زور راووست ، سرته راوخت ، ويې توخل ، نجلۍ دوه گامه ليرې ، ځګنو څپو اخيستې وه.

شېرمحمد په بېره پښې ووهلې ، يوه توره ډبره په مخه ورغله ، ځان يې څنګ ته کړ ، ښی لاس يې ډبرې ته برابر شو ، ټېل يې وهله ، کين لاس يې د نجلۍ مټ ته ورسېد ، د هغې سر يې له اوبو پورته ونيو. پشهاری ډېر شو ، سړي مخامخ وکتل ، لاندې سيند سره راټول و ، تکې تورې لويې ډبرې ښکارېدلې ، په مينځ کې يې سپين ځګونه روان ول ، غرمبهاری يې خوت.

شېرمحمد د اوبو څنډې ته ور نږدې شو ، څپه راغله ، پښې يې ووهلې ، له ځمکې پورته شو ، يوې تېرې تيرې ته يې لاس ور واچاوه ، گوټې يې د تيرې يوې راوتلې برخې ته سيڅې شوې ، هماغه ځای يې ټينګ ونيو ، په کين لاس يې زور راووست ، نجلۍ يې له اوبو راپورته کړه ، د هغې سر وڅرېد ، لاندې پيچلې وېښتان د سړي پر مخ او غاړه راپرېوتل.

ځای ښه و ، اوبه د تيرې دواړو غاړو ته وتلې ، وچه څلور — پينځه گزه ليرې وه.

شېرمحمد څو ځله ژوره ساه واخېسته . د نجلۍ ټټر يې خپلې کينې اوږې ته برابر کړ ، پر ښي لاس يې زور راووست ، تر نامه له اوبو پورته شو ، تاوېدونکې څپه يې ورنو ته سيڅه شوه ، هسک شو ، تر مخامخ راوتلې تېرې تيرې يې لاس راوگرځاوه ، پښې يې پر ځمکه ولگېدې ، مخکې لار ، د څنډې اوبه مړې وې ، وچې ته وخوت.

نجلۍ يې پر يوه هوار ځای پرېسته ، په بېره يې ورته وکتل ، سترګې يې پټې وې ، پر سپين تندي يې له اوبو سره گډه ، نرۍ وينه روانه وه.

تر وليو يې ونيوله ، کش يې کړه ، پر يوه هواره شيب داره ډبره يې پرمخې پرېسته ، د نجلۍ له خولې رڼې اوبه وڅڅېدې ، زګړوی يې شو ، بېسده پرېوته.

شېرمحمد کلي ته وکتل ، څوک نه و ، منډه يې کړه ، د سيند پر ژۍ مخ پورته لار ، کوټ ، تېر ، خادر او خلاصه ول ول لونګۍ ليرې پراته ول.

سړي خولۍ پر سر کړه ، تېر ، کوټ او لونګۍ يې په خادر کې واچول ، بېرته مخ کښته روان شو. نجلۍ له ډبرې رغېدلې وه ، د ټټر تنۍ يې خلاصې وې ، تور اوږده بانه يې سره سرېښ ول.

شېرمحمد خادر پرې هوار کړ ، يخني وه ، ژامې يې ولځېدې ، شاوخوا يې وکتل ، زړه يې ولوېد ، پورته په پټي کې يو څوک ولاړ و.

شېرمحمد پرمخې پرېووت ، يوې ډبرې ته ور وښوېد ، کېناست ، تر څنګ يې وکتل ، سړي د اغزن سيم رنګې پايبې ته وچې سترګې نيولې وې. يودم لاندې ډبرو ته راکښته شو.

شېرمحمد په بېره نجلۍ ته وکتل ، له ورايه ښکارېدله. ورور ور وښوېد ، نجلۍ يې د هسکو تيرو مينځ ته ور کش کړه ، غلۍ کېناست. سر يې پورته کړ. د زړه دربا يې ډېره شوه ، سړی څلور پنځه گامه ليرې و ، ژېړه وربښينه لونګۍ يې تړلې وه ، د سهار په خړه کې يې پند برېتونه له ورايه ښکارېدل ، په لاس کې يې ښکاري توپک نيولی و.

له پورته دوه تنه راغلل ، يو يې ټيټ شو ، د اوبو له ژۍ يې يوه چوټه (خپلکه) ورپورته کړه ، دواړه ودرېدل ، برېټور سړی هم ورغی ، له ونې ټيټ ځوان کمره ته گوته ونيوله ، دوی خبرې کولې ، غږ يې نه راته ، د څپو غږمېهاری خوت.

درې سره مخ کښته را روان شول ، شېرمحمد ټيټ شو ، د دوو تپرو تر مينځ په يوه چوله کې ننوت ، نجلۍ وتوخل ، سړي يې پر خولې لاس کېښود ، ساه يې تر پزې راوخته . غوږ يې ونيو ، د څپو له غږ سره خبرې کېدې وې ، خبرې ورو ورو رانږدې کېدې . شېبه وروسته له غوسې ډک غږونه تر څنگ تېر شول .

شېرمحمد سر پورته کړ ، درې تنه د سيند پر ژۍ مخ کښته روان وو . ټولو اوبو ته کتل . يودم خرهاری شو ، شېرمحمد په بېره لاندې وکتل ، د نجلۍ شنې ، غټې سترگې رډې راختلې وې ، لغټې يې وهلې .

سړي د هغې له ډکو سرو شونډو لاس ليرې کړ ، نجلۍ ژوره ساه واخيسته ، چيغه يې کړه ، شېرمحمد يې پر خوله لاس کېښود ، سر يې هسک کړ ، درې تنه مخ کښته روان ول . ناڅاپه يې گرېوان وشلېد ، لاندې يې وکتل ، د نجلۍ گوټې يې په گرېوانه کې بندې وې . شېرمحمد په غوسه وويل :

__وژني مې !

د نجلۍ سترگې رډې راختلې وې .

شېرمحمد وويل :

__خوشې کوم دي ، خو په يوه شرط ، چيغې به نه وهي ؟

د نجلۍ تور اوږده بانه سره ورغلل .

شېرمحمد د هغې له خولې لاس ليرې کړ . نجلۍ په بېره ولاړه شوه ، سړي تر مټ ونيوله ، په شدت يې لاندې کش کړه ، نجلۍ کېناسته ، شېرمحمد وويل :

__د خدای له پاره ، مه مې پرې وژنه !

نجلۍ شاته شوه ، ولي يې ډبرې ته ولگول .

شېرمحمد خادر ور واچاوه ، نجلۍ ځان پکې وپيچه ، غلې کېناسته .

سړي وويل :

__د کور وال دې در پسې گرځې .

نجلۍ غلې وه .

سړي غږۍ اوږده کړه ، ليرې د لويو ډبرو په مينځ کې درې تنه هماغسې مخ کښته روان ول .

سړي وويل :

__ته ليونۍ يې ؟

نجلۍ په راوتلو رډو سترگو ورته کتل . يودم يې کوکه کړه ، د سيند د څپو خواته يې منډه واخيسته .

شېرمحمد په بېره ولاړ شو ، د نجلۍ گرده لنډه لمن په گوټو ورغله ، دواړه پرمخې پرېوتل ، د سړي خوله او پزه پر ځمکه ولگېدل ، نرۍ درد يې په سر کې تير شو .

نجلۍ چيغه کړه !

__خوشې مې که !

سړي تر مټ ټينکه نيولې وه . نجلۍ ژړل ... د سيند خواته يې زورونه وهل ...

ژړا يودم غلې شوه ، سړي ورته وکتل ، د نجلۍ خوله سپينو ځگونو نيولې وه ، سترگې يې پټې وې .
شېرمحمد سره ساه ويسته ، د نجلۍ مټ يې پرېښود ، ستوني ستغ اوږد وغزېد ، لمر د ليرې غره د څوکو
سپينې واورې ځلولې .
سړي يخنۍ واخيست ، ولاړ شو ، د کوټ په لستونو کې يې لاسونه ننه ايستل ، ځنځير يې کش کړ . پزې ته
يې لاس ور وور ، وينې وه .
شېرمحمد حيران و ، نه پوهېده چې څه وکړي ، لاره ورنه ورکه وه .
نجلۍ ته نږدې کېناست ، نجلۍ وخوځېده ، سترگې يې رنې کړې ، سړي ته يې وکتل ، کېناسته ، سر يې پر
ځنگانه کېښود ، د تورو پيچلو وېښتو څوکې يې پر ځمکه و لگېدې ، يودم يې په چيغو چيغو وژړل .
شېرمحمد په حيراني ورته کتل .
د لمر وړانگې د غزېدلې غونډۍ په پاسنيو برخو لگېدلې ، لاندې سيند په سيوري کې روان و . نجلۍ هماغسې
ژړل ...
شېرمحمد کلي ته وکتل ، د کورونو لمر خاته خوا دېوالونه روښانه ول ، له ځينو بامونو تور لوکي پورته
کېدل ، ليرې يو ماشوم په رمې پسې روان و ، تور سیرلي د غونډۍ په لمنه کې مخ پورته ختل .
بهرته يې نجلۍ ته سترگې ور واړولې ، هغې ژړل ...
شېرمحمد وويل :
__بس که نور!
نجلۍ سر پورته کړ ، د شنو غټو سترگو سپين يې سرو رگونو نيولي وو ، گلایي بغور (غومبري) يې لاندۀ
ښکارېدل ، د نړۍ پزې څوکه يې سره وه .
شېرمحمد وويل :
__گوره! زه ملا نه يم ، خو له ملايانو مې اورېدلې چې ځان وژونکۍ به په دوزخ کې وي .
نجلۍ يودم کوکه کړه :
__هغوی مې ورور وژلي .
د سړي لينگې ولرېږدل .
نجلۍ په چيغو چيغو وژړل ...
ښه شېبه ووته ، ډېرو تک تور اوږده سيوري پيدا کړل ، د سيند په څپو کې د لمر ژېړه رڼا گډه وه .
شېرمحمد لونگۍ تر سر تاو کړه ، تېر يې ور واخيست ، ويې ويل :
__زه نو ځم .
نجلۍ په بېړه ورته وکتل ، سلگۍ يې شوې ، ورمېر يې کوږ کړ ، څپې په تورو ښويو تيرو لگېدلې .
سړي وويل :
__ليونتب مه کوه!
نجلۍ سيند ته کتل ... يودم ولاړه شوه . سړي يې تر مخ ودرېد . د هغې ژړا زور ونيو ، چيغه يې کړه!
__ته مې هرات ته بيايې ؟
د سړي ځنگونو پړک واخيست .
نجلۍ په بېړه د کين لاس لستونۍ ور ټول کړ ، څلور ژېړ ښکاري ښکاره شول ، په غريو کې يې وويل :
__سره زر دي ، ټول يې ستا ، خو د خدای روی ومنه! ما تر هراته ورسوه!
شېرمحمد په حيراني ورته کتل

د نجلۍ په سترگو کې نا اميدي راتوله شوه ، گام يې واخيست ، شېرمحمد خنګ ته شو ، نجلۍ پر يوه هواره
ډبره ودرېده ، اوبو ته يې وکتل ، سترگې يې پټې کړې .
شېرمحمد تر مټ ونيوله . نجلۍ چيغه کړه

__ لاس مې پرېږده!

خنګونه يې پر هواره تيره ولگېدل ، په چيغو__ چيغو يې وژړل .
شېرمحمد وويل:

__زه غريب سړی يم ، بدنامې ده ، بدي نه شم کولای .

نجلۍ هماغسې ژړل ...

شېرمحمد يودم تر لاس ونيوله ، کش يې کړه ، دواړه په ولاړو تيرو کې کېناستل ، نجلۍ په حيرانۍ ورته کتل ،
خادر يې په غاړه کې پروت و .

شېرمحمد د کلي خواته گوته ونيوله ، ليرې پر پوله کتار کليوال روان ول . له يوه سره د موټر له هوا ډک توپ
ښکارېده ، ډله دسيند خواته راتله ، تر مخې يې پند برېتور سړي گامونه اخيستل .

شېرمحمد په وارخطايي وويل:

__ له دې ځايه بايد لاړ شو .

نجلۍ چيغه کړه:

__خُم ، ټولو کليوالو ته وايم چې ورور يې راوژلی .

ولاړه شوه .

شېرمحمد تر لاس ونيوله ، په غوسه يې وويل:

__ ته به له ژونده سترې يې ، خو زه مور او ورور لرم ، که دواړه سره وويني ، خدايکه مو وينه خُمکې ته
پرېږدي .

نجلۍ وويل:

__ته مې هرات ته بيايي؟

__هو!

نجلۍ کېناسته ، ډکې سرې شونډې يې وخوځېدې:

__تا قول راسره وکړ!

شېرمحمد روانو کليوالو ته کتل...: يودم يې په وارخطايي وويل:

__ له دې ځايه بايد لاړ شو .

نجلۍ وويل:

__هلته تلې شو؟

شېرمحمد ور ته وکتل ، هغې پورته په پټي کې خړې ولاړې کوټې ته گوته نيولې وه .

نجلۍ وويل:

__د اوبو پخوانۍ ژرنده ده .

سړي په ځير کوټې ته وکتل ، ژور لښتی د لرګي تر ناوې پورې غزیدلی و .

دواړه په لويو ډبرو کې کړوپه ملا روان شول . لښتی وچ و ، مازې خنډو ته يې کمه واوره پرته وه . مخ پورته
لاړل ، د اوږدې لرګينې ناوې لاندې تېر شول ، شېرمحمد غړۍ اوږده کړه ، کليوال تر دېوال پټ ول ، په بيره
يې ځانونه کوټې ته ورسول .

کوټې ور نه درلود ، دېوالونه يې سوري ول ، له بامه هم خو ځايه رڼا رالوېدله.
نجلی کونج ته غلې کېناسته ، سړي ورته وکتل ، له خیرن څادره سپین مخ ، تر شنو غټو سترگو راگرځېدلي
تور اوږده بانه او پر تندې پراته پېچلي لاندې وینېته راوتلي ول.
شېرمحمد دېوال ته مخ ور نږدې کړ ، له یوه سوري څخه یې د باندې وکتل ، کلیوال د سیند پر ژۍ مخ
کښته روان ول ، ټولو اوبو ته کتل ، د پنډ برېټور سړي چپلکه په لاس کې وه.
شېرمحمد وویل:

__ هغوی فکر کوي چې ته مړه یې.
نجلی غریو واخیسته ، سلگی یې شوې ، یوډم یې وژړل.
دوې ټوټکۍ کوټې ته ور ننوتې ، یوې یې په چت کې تر تور لرګي ځان ورساوه ، غچا یې شوه ، بېرته له وره
ووتې.

نجلی په ژړا کې وویل:

__ کاشکې مړه وای.

سړي هماغسې کلیوالو ته کتل ...

د نجلی شونډې وخوځېدې:

__ تا قول راسره کړی ، تر هراته به مې بیایې!

شېرمحمد ورته وکتل ، تندې یې تریو شو ، په نیولي غږ یې وویل:

__ زه کور لرم ، خلک به څه وایي چې پردی نجلی یې راتښتولې ده .

د نجلی ژړا زور ونيو:

__ د خدای روی ومنه! تا قول راسره کړی..

شېرمحمد په خبره کې ورولوېد:

__ نه!

نجلی چیغه کړه!

__ غیرت لرې!

ولاره شوه.

شېرمحمد په وره کې ودرېد.

نجلی په غریو کې وویل:

__ لار راکه !

سړی په خبره کې ورولوېد:

__ سمه ده ، بیایم دي.

__ ته دورواغ وایي!

د سړي په تندې کې گونځې پیدا شوې:

__ د غزني په اولیاوو لو (قسم) درته خورم.

نجلی بېرته کونج ته غلې کېناسته.

شېرمحمد دېوال ته ور نږدې شو ، لیرې ، تر هسکو تیرو ور هاخوا د کلیوالو سرونه مالومېدل.

د سړي شونډې وخوځېدې:

__ د غزني تر ښاره دې بیایم ، د هرات موټر ته دې ور ځیژوم. نور به په خپله ځي.

نجلی ولاړه شوه.

شېرمحمد چیغه کړه!

__ تر هراته درسره ځم. سمه ده؟

نجلی کېناسته.

شېرمحمد پټکی پورته کړ، پر پکه ککری یې له خپرو ډک نوکان تېر کړل، له ځان سره یې وویل:

__ اجب جنجال راته پیدا شو.

نجلی ورو ورو ژړل...

شېرمحمد په غوسه وویل:

__ هرات ته څه بلا غواړي؟

نجلی غریو واخیسته.

__ هلته مې خور ده.

سړي ورته وکتل، په ملنډو یې وویل:

__ په لوڅو پښو هرات ته ځي.

نجلی پر خپلو سپینو پښو د څادر پیڅکه ورکش کړه.

شېرمحمد وره ته ورنږدې شو، مخامخ یې وکتل، ورو یې وویل:

__ موږ باید په ډبرو کې مخ پورته لار شو، که تر هغې مخامخ ټیټې غونډۍ واوړو، خبره خلاصه ده.

ورو له کوتې ووت، لښتي ته کېښته شو، شاته یې وکتل، نجلی ورپسې وه، شېبه وروسته دواړه د سیند پر غاړه لویو ډبرو ته ورسېدل. مخکې لارل. اوبه په ټیټه کې روانې وې، پورته تر تیرو وړ هاخوا یواځې د کلي د هدېرې، شنې، زرغونې شناختې ښکارېدلې.

دوی گړندي گامونه اخیستل، تر غونډۍ پورې څوک نه ول، یواځې یوه بوډا د سیند پر غاړه غواوې اوبه کولې، دوی یوه شېبه د ډبرو په مینځ کې کېناستل، بوډا له غواوو سره پورته پټیو ته وخوت، شېرمحمد او نجلی د غونډۍ تر څنګ شیلې ته منډه کړه.

پورته لارل، تر غونډۍ راتاو شول، مخامخ یې منډه واخیسته، د سیند د څپو غږ ورو ورو لیرې کېده.

شېرمحمد مخکې و، شا ته په څادر کې تاو شوې نجلی لوڅې پښې منډې پسې وهلې... سړی تر یوې ټیټې غونډۍ واوښت، په یوه لویه ډبره کېناست، شاته یې وکتل، نجلی لیرې وه.

شېرمحمد ژوره ساه واخیسته، تر څنګ یې وکتل، د کلي څنډه ښکارېدلې، کورونه په ټیټه کې پراته ول، د شنو څلور کونجه پټیو په غاړو د چنارونو بې پانو څانګې برېښېدلې، سیند کور، ووږ روان و.

مخ یې وگرځاوه، نجلی په یوه هواره ډبره ناسته وه، سر یې ځوړند و، تېزه تېزه ساه یې وهله...

شېرمحمد ولاړ شو. نجلی په بیرته ورته وکتل، په خواره خوله یې وویل:

__ د خدای له پاره، یوه شېبه دمه کوم.

سړي حرکت وکړ، د غونډۍ په پیڅکه کې مخ کېښته لار. شاته د نجلی د ساه ایستلو غږ اورېدل کېده.

نجلی اخ کړل، شېرمحمد ور وکتل، ناسته وه. د کینې پښې غټ نوک یې پورته ولاړ و، له بټې (غټې) گوټې یې وینې روانې وې.

سړی په یوه تیره کېناست، تندۍ یې تریو شو، په غوسه یې وویل:

__ کمه لاره نه ده، په لوڅو پښو نه شي تلې.

نجلی خپله پښه ټینګه نیولې وه.

شېرمحمد ولاړ شو ، نجلۍ نا امېده ورته وکتل ، د سړي لمر سوځولي تور تندي گونځو ونيو ، په خشکه يې وويل:

__يوه ورځ مزل لرو.

حرکت يې وکړ ، نجلۍ گوډه __ گوډه پسې روانه شوه.

دواړو د اوږدې غزېدلې غونډۍ په پېڅکه کې گامونه اخيستل ، سيورو ته ځای ځای واوړه پرته وه ، خو لمر ته غونډۍ تورې وې ، کله کله به نوی رابوتېدلي ژېړ گلان په مخه ورغلل ، ترڅو او اغزو ورې پانې کړې وې ، ځای ځای به سپين پتنگان له بوتو پورته شول.

پاو وروسته سړي د غونډۍ سر ته وخوت ، خو نجلۍ لا د غونډۍ په نيمايي کې وه . کله کله به ودرېده ، پورته به يې وکتل ، په لويو ډبرو پسې به يې لاس ونيو ، بېرته به يې گام واخيست . شېرمحمد تر ډېره د غونډۍ پر سر ناست و ، سور باد چلېده ، لمر ته سپينې وريځې ور روانې وې.

ښه شېبه ووته ، نجلۍ د غونډۍ سر ته ورسېده ، دې تېزه تېزه ساه وهله ، د کينې پښې ټولې کوتې يې په وينو سړې وې.

نجلۍ څنگ ته کېناسته ، سړي ورته وکتل ، هغې له پوندې ازغی ایست ، پر سپين تندي يې مړه خوله پرته وه .

شېرمحمد د خپل کوټ ځنځير کش کړ ، ويې ایست ، د تبر تېره څوکه يې د کوټ د لستوني د اوږې برخې ته سيڅه کړه ، لستونۍ بيل شو .

نجلۍ په حيرانۍ ورته کتل...

سړي لستونۍ په مينځ کې نيم کړ ، بوتونه يې واېستل ، پرته له دې چې سر پورته کړي ، ورو يې وويل: __خادر.

نجلۍ خادر ور وغورځاوه ، لوڅ سر د يوې تيرې شاته کېناسته.

سړي له خادر څخه څو نرۍ تراډې وايستې.

شېبه وروسته ولاړ شو ، ورو يې وويل:

__تلی شم.

نجلۍ غړۍ اوږده کړه ، سړي خپلو پښو ته د کوټ لستوني ور اغوستې وو ، د خادر نرۍ تراډې ترې تاوې وې.

نجلۍ وخنډل ، شېرمحمد په بېړه ورته وکتل ، د هغې سپين غاښونه ښکارېدل ، يودم يې سړي ډکې شونډې سره ورغلې ، په شنو سترگو کې يې اوښکې راټولې شوې ، غلۍ کېناسته.

شېرمحمد پر ځمکه پر اته بوتونه په پښه ووهل ، ورو يې وويل:

__دا په پښو که.

روان شو .

نجلۍ يوه پاتې شوې ټوټه ور پورته کړه ، د کينې پښې بته گوته يې پرې وتړله ، پلاستيکي ازاد بوتونه يې په پښو کړل ، په خادر کې يې ځان وپيچه ، گام يې واخيست ، تر لوڅو پښو ښه ول .

دوی ښه شېبه مزل وکړ ، اسمان وريځو نيولی و ، سور باد چلېده .

پاو ووت ، اسمان وغرمېد ، پر ځمکه د باران څاڅکي را پرېوتل . باران تېز شو . غونډۍ هواره وه ، د پټېدو ځای نه ښکارېده .

دواړه روان ول ، د شېرمحمد په پښو پسې په خټو لړلې اوږدې تراډې کړنېدې. يو ځای هسکې تيرې په مخه ورغلې ، ورنږدې شول ، يوه پلنه تيره د دېوال غونډې ولاړه وه ، ولي يې ورته ولکول ، د باران څاڅکې يې تر پښو پورې رسېدل.

شېرمحمد څرېدلې ټوټې ور پورته کړې ، کلکې غوټې يې ور واچولې ، نجلۍ ته يې وکتل ، په لاندې ، لنډ څادر کې سره راټوله ناسته وه. ژامې يې لږېدې...
شېرمحمد ځمکې ته وکتل ، ورو يې وويل:
_نوم دې څه دی ؟
_تورپيکۍ.

_خور دې په هرات کې واده ده ؟
_ځواب يې وانه وړېد.
شېرمحمد سر پورته کړ ، د نجلۍ په سترگو کې اوښکې راټولې وې.
سړي بېرته ځمکې ته وکتل.
تورپيکۍ وويل:
_هو.

يو دم غريو واخيسته ، سلکۍ يې شوې ، په ژرغوني غږ يې وويل:
_زما ورورکي دې څنگه پيدا کړ ؟
شېرمحمد په بېرته ورته وکتل ، نجلۍ پورته وريځو ته شنې سترگې نيولې وې ، په سپينه زنه پورې يې رڼه اوښکه څرېدله.

سړي بېرته ځمکې ته وکتل:
_په کارېز کې !

_خراب شوی و ؟

شېرمحمد وويل:

_وږې يې ؟

_نه.

_څو ؟

تورپيکۍ هماغسې ورېځو ته کتل.

شېرمحمد وتوخل:

_ناوخته دی.

نجلۍ په غريو وويل:

_آخر يې په بلا وخور.

غلې شوه ، بېرته يې شونډې وخوځېدې:

_ډېر مې ورته وويل چې له تره ليرې گرځه ، نه يې منله ، خپل حق يې غوښت.

شېرمحمد په خبره کې ورولوېد:

_د څه شي حق ؟

د تورپيکۍ سلکۍ شوې:

—ورور مې د پلار يو زوی و ، د نيکه ډېر جايداد ور رسېده ، ځمکه ، باغ ، کلا ، په هرڅه کې بايد سم نيمايي پری اچول شوی وای .

—پلار دې مړ دی ؟

نجلی سره ساه و اېسته:

—هو! دا څلور کاله مخکې خبره ده ، په کوټه کې سره ناست وو ، تره مې ښکاري توپک پاکاوه ، دز شو ، پلار مې په زړه ولگېد ، ځای په ځای يې ساه ورکړه ، تره مې ژړل ، ځان يې له ځمکې ځمکې وېشت ، خو زه اوس وپوهېدم چې له قصده يې د توپک خوله ور اړولې وه .

تورپيکې غلې شوه .

شېرمحمد وويل:

هماغه برېتور سړی دې تره دی ؟

—هو .

او هغه دوه نور هم د تره زامن ؟

تورپيکې اوږده بانه سره وروستل .

شېرمحمد وويل:

—ورور دې واده درلود ؟

—نه! تر پينځه وېشت کلنۍ اوښتی و ، خو تره مې ويل چې تر اوسه لا سره خوله هلک دی ، وخت شته . يوه ورځ يې د تره له زامنو سره د ځمکې په سر وخوړل ، دوی دوه وو ، ښه يې تر ډېو ويست ، ورور مې سرې وينې کورته راغی ، توپک يې پسې غوښت ، کوران شريف مې ورته ونيو ، په سبا مې ورياده کړه چې د يوڅه وخت له پاره يوې خواته لاړ شي ، نه يې منله ، پښو ته ور ولوېدم ، راضي شو ، ويې ويل چې ايران ته ځي . د لارې د خرڅ له پاره مې له موږه راپاتې شوې غاړه گۍ ورکړه ، په هماغه ورځ ښار ته لاړ ، کله چې بېرته راغی ، څو نوټونه يې راوښودل ، ويل يې ، ډالر دي ، ډېر ځای نه نيسي ، له غلو نه يې په اسانۍ پتولی شي .

تورپيکې سره ساه واخيسته ، غلې شوه .

شېرمحمد وويل:

—له کومه پوه شوې چې ورور دې دوی وژلی ؟

نجلی يودم ټکان وخوړ ، چيغه يې کړه ، خادر يې وغورځاوه ، غاړې ته يې لاس کړ ، خړه ، وړه څرمښکۍ په ځمکه ولوېده .

شېرمحمد وخنډل:

—بې ازاره ده ، ته ورته وگوره! د يخنۍ له لاسه منډه نه شي اخيستی .

تورپيکې ځمکې ته کتل ، څرمښکۍ په يوه لويشت لوړ ځای نه شوای ختلی ، ورې ژېړې پښې يې خوځولې...
نجلی بېرته په خادر کې ځان ونغاړه ، غلې کېناسته .

شېرمحمد وويل:

—له کومه پوه شوې چې ورور دې دوی وژلی ؟

تورپيکې سره ساه واخيسته ، ورو يې وويل:

—د سهار اور زه بلوم ، هر وخت د ملا تر اذان مخکې راوبښېرم ، اول به تناره ته تلم ، تره ته به مې د اوداسه له پاره تودې اوبه په بدنۍ کې اچولې ، وروسته به مې د اور غم خوړ . نن وختې خوب نه راته ، دالان ته لاړم ، په تناره کې مې له بېگانو تودو اوبو بدنۍ ډکه کړه ، کله چې د تره کوټې ته ورنږدې شوم ، له کاوړه (

غوسې (ډک غږ مې واورېد ، په دروازه کې ودرېدم . تره مې په غوسه و ، ويل يې چې گلاب يې بايد تر خاورو لاندې کړی وای ، ولې يې په کارېزه کې اچاوه .
تورپيکې غلې شوه .

شېرمحمد په بېړه وويل :

__بيا ؟

نجلی غږیو واخيسته :

__زړه مې تر خولې راووت ، دروازه مې خلاصه کړه ، تره او د تره دواړه زامن يې ناست ول ، په غولي زما د ورور خلاصه تذکره پرته وه .

شېرمحمد وويل :

__باران ودرېد ، نه خو ؟


نجلی خرمبکې ته وچې سترگې نيولې وې ، شونډې يې وخوځېدې :

__د تگ په وخت يې له پلاره پاتې دوې گوتې هم ورسره واخيستې ، ويل يې چې نابله دی ، په بده ورځ به په کار ورشي . کله چې له کوره ته ، تر دېره يې په غېږ کې نيولې وم ، ژړل يې ، مساپري ته يې زړه نه کېده .

د ورور له تکه وروسته مې د تره زامن هم په تپ تپ (موټرسايکل) سپاره شول ، تر ماښامه ورک ول .

شېرمحمد ولاړ شو ، د کوټ په لستونو کې تړلې پښې يې په خټه کې ننوتې . ورو يې وويل :

__خو !



شپه وه ، پورته رانه ستوري خلېدل...شېرمحمد لرگينې زړې دروازې ته ډېره ونېوله ، شېبه وروسته يې د ورور خوبولي غږ واورېد:

__خوک يې ؟

__زه يم ، شېرمحمد!

خنځير وشرنگېد ، دروازه خلاصه شوه.

باز محمد وويل:

__لالا! ناوخته شوې ، د ادې مې اندېښنه وه.

شېرمحمد په خبره کې ور ولوېد:

__خه! خراغ بل که!

د هلك حيران غږ يې واورېد:

__ته خه کوي ؟

هيڅ! اودس ماتي ته تېرېرم.

هلك منډه کړه ، پر چوټره وخوت.

شېرمحمد ورو وويل:

__راخه!

توريکي انگر ته ورغله ، په مخامخ کوټه کې خراغ ولگېد ، دواړه په بېړه دالان ته ننوتل.

شېرمحمد لاسي ټي ټاو کړه ، سپينه رڼا په تورو لوبڼو او کاسو ولگېده ، د تناره پر سر تېغنه پرته وه ، يو گړی

دېوال ته ولاړ و ، خنک ته خو ناولې پيالې ايښې وې. په غاب کې پاتې ، يخ وهلي کچالو ښکارېدل.

شېرمحمد وويل:

__يوې خواته پرېوزه ، سهار په خره کې به خو ، هيڅوک هم نه خبرېږي.

په بېړه له دالانه ووت ، په چوټره کې يې له پښو ټاو شوې ټوټې خلاصې کړې ، بام ته يې واچولې ، کوټې ته

ورغی.

مور يې په پرستنه کې ناسته وه ، د ککړۍ په برخه کې يې ټکړۍ خپرې و ، راوتلي خيران ، ببر وېښته يې پورته

ولاړ ول.

ښځې په وارخطايي وويل:

__اندېښنه مو شوه.

شېرمحمد وخندل:

__باران و ، لاره هم ډېره وه.

د باز محمد حيرانه غږ يې واورېد:

__لالا! لستونۍ دې نشته.

سړي په بېړه کوټ ويست ، کونج ته يې واچاوه. په خدا يې وويل:

__هسې! وشکېد.

ښځه په خبره کې ورولوېده:

__جنگ دې کړی ؟

__نه.

هلک وويل:

__خادر دې چېرته دی؟

شېرمحمد وارخطا شو:

__په ، په چوتره کې مې واچاوه ، لوند و.

بنځې وويل:

__امانت دې ور وسپاره؟

شېرمحمد وخندل:

__هو.

__خه يې ويل ، د مړي د ورلو له پاره خه وخت راځي؟

__خدای خبر! ژر.

بنځې پرستن ليرې کړه ، ورو يې وويل:

__زه به دودۍ درته راوړم.

د سړي رنگ والوت:

__نه! وړی نه يم.

__زويه! الوکان تيار دي ، په تناره کې به يې ټيټ کم ، ژر تودېږي.

شېرمحمد وخندل:

__موږ يم ، زړه ته مې نه کيږي ، د مړي خپلوان ښه خلک وو ، ويې نازولم ، سهار يې په پاستي کې لږ کوچ هم

راته ونغاړل ، ويل يې چې سترې لاره ده ، وړی به شي.

بنځه ولاړه شوه.

د شېرمحمد تندي تريو شو:

__وړی نه يم.

بنځې يوه زړه پرستنه پر توشکه هواره کړه.

شېرمحمد اوږد وغزېد ، خراغ ته يې ور پوکړل ، ورو يې وويل:

__ادې! سهار وختي يو چېرې ځم.

د بنځې حيرانه غږ يې واورېد:

__چېرته؟

سړي وخندل:

__يو پخوانی ملگری مې وليد ، د مالونو سوداگر دی ، له هزاره جاته غواوي او پسونه راولي ، ويل يې چې دا

ځل د ډېرو مالونو د راوستلو نيت لرم ، راسره لاړ شه ، ښه مزدوري به درکم.

بنځې په خواږه خوله وويل:

__وی زويه! وخت خراب دی ، همدا کارېز کني دې ښه دی ، وچه ، لنډه رارسېږي.

شېرمحمد وخندل:


__زړه مه خوره ، درې ، څلور ورځې وروسته بېرته راځم.

د بنځې خوبولۍ غږ يې واورېد:

__خدای دې له سختيو وساته.

شېرمحمد پر اړخ راواوښت ، ورو يې وويل:

_ادې! په کور کې څو روپۍ دي؟
 غور يې ونيو، خرهاری اورېدل کېده.
 پاو ووت، سړي د کوټې له کونجه پرستن ورواخيسته، ورو يې دروازه خلاصه کړه، دباندي سور باد چلېده،
 دالان ته لار، د تناره سر لوڅ و، لاندې انگار سره رڼا کوله، تورپيکۍ تناره ته پښې ورغځولې وې.
 شېرمحمد پرستنه په غولي کېښوده، ورو يې وويل:
 _هرات ته تگ پيسې غواړي.
 د نجلی سترې غر يې واورېد:
 _يو بنگړی به خرڅ کو.
 شېرمحمد په بېړه له دالانه ووت.



یوډم چیغه شوه:

__بلا!

درب شو ، ور له دېوال سره ولکېد ، کوټه سرې هوا ونيوله.

شېرمحمد لاس په غولي وتپاوه ، لاسي بټۍ په کوټو ورغله ، رڼا شوه ، د کوټې دروازه خلاصه وه ، باز محمد

غلی په کونج کې ناست و ، سترگې یې ردې راختلې وې.

شېرمحمد په خوبولي غږ وویل:

__خه خبره ده ؟

یوډم یې زړه ولرزېد.

د اورلکېد دانه بله شوه ، خراغ ولکېد ، زړې ښځې په وارخطايي وویل:

__خه ټکه را پرېوته ؟

د هلک ژبه بنده شوه:

__به ، به ، بلا!

چیغه یې کړه!

__په دالان کې بلا ده.

شېرمحمد په بیرې ولاړ شو ، د کوټې ور یې پورې کړ ، په خشکه یې وویل:

__لوی سړی یې! بلا له کومه شوه!

ښځې وویل:

__دا نیمه شپه گوره! په دالان کې دې خه کول ؟

__تېری وم ، له گړي مې اوبه را اخیستې.

شېرمحمد په خبره کې ور ولوېد:

__ماغزه مې مه راخوره ، ویده شه!

هلک په وېره وویل:

__لالا! په کوران که درواغ درته وایم ، په دالان کې بلا ده ، پښه مې ورسره ولکېده ، زگیروی یې شو.

د ښځې شونډې وخوځېدې:

__ورور دې سترې دی ، له خوبه یې مه باسه.

__ادې! بلا ده.

شېرمحمد چیغه کړه!

__چوپ!

هلک په برستن کې ننوت.

ښځې خراغ ته ور پو کړل.

ښه شېبه ووته ، بازمحمد ورو وویل:

__ادې! تېری یم.

خراغ ولکېد.

شېرمحمد په بیرې ور وکتل ، ښځې ټکری په وینیتو ورکش کړ ، ولاړه شوه.

شېرمحمد کېناست ، وارخطا یې وویل:

__اوبه زه ورته راوړم.

ولاړ شو ، د ښځې له لاسه يې خراغ وړ واخيست ، له کوتې ووت.

تورپيکي پرته وه ، د خراغ ژېړه رڼا يې له خيرنې پرستنې په راوتلې سپين مخ لکېدله ، سترگې يې پټې وې.

شېرمحمد گړی کور کړ ، پلاستيکي بدنۍ تر نيمايي له اوبو ډکه شوه ، ولاړ شو ، زړه يې تر خولې راووت.

زړه ښځه د دالان په وره کې ولاړه وه ، سترگې يې ردې راختلې وې ، نجلۍ ته يې کتل...يودم يې له خولې

ځگونه راووتل ، ښځه شوه ، سر يې د وره له چوکاټ سره ولکېد.

شېرمحمد منډه وړ واخيسته ، غبرگ لاسونه يې ترې تاو کړل. تورپيکي چيغه کړه ، کېناسته ، په بېړه يې

خادر ته لاس وړ وغځاوه.

شېرمحمد زړه ښځه په غبر کې واخيسته ، ورو يې وويل:

__خراغ درسره راواخله.

تورپيکي په حيرانۍ ورته کتل...

سړی له دالانه ووت. نجلۍ خراغ پسې واخيست.

شېرمحمد خپله مور په توشکه پرېسته ، هلک دېوال ته ولاړ و ، په راوتليو ردو سترگو يې په گونځې گونځې

خادر کې پېچلې نجلۍ ته کتل...

د ښځې خرهاری شو ، چيغه يې کړه ، لاس يې په شدت له دېوال سره ولکېد.

شېرمحمد په بېړه تر دواړو مټو ونيوله. وې ويل:

__پښې يې ټينگې ونيسه!

تورپيکي د ښځې په دواړو پښو لاسونه کېښودل. ښځه يوه شېبه پورته پورته غورځېده ، وروسته ارامه پرېوته.

تورپيکي په وارخطايي وويل:

__پيربان يې دي؟

کوم ځواب يې وانه وړېد.

د نجلۍ شونډې وخوځېدې:

__تندی يې وينې دی.

شېرمحمد خراغ وړ نږدې کړ ، ورو يې وويل:

__ صندوق وگوره ، يوه ټوټه پيدا که!

تورپيکي لرگين صندوق ته وړ وښوده ، دره يې پورته کړه ، بازمحمد په منډه ورغی ، نجلۍ يې په څنگ

ووېله ، هغې پر غولي لاس کېښود.

هلک په بېړه يوه ټوټه وړ پورته کړه ، شېرمحمد ته يې ونيوله ، سړي په خشکه وويل:

__دا خو پرتوگ دی.

تورپيکي په صندوق کې زړې جامې سره وتوشلې ، يو لوی دسمال يې راواخيست ، د دسمال يوې څنډې ته

غوټه وړ لوېدلې وه ، خلاصه يې کړه ، څو چرمورلې شلگون نوټونه لاندې ولوېدل. دسمال يې سړي ته ونيو ،

له غولي يې نوټونه وړ پورته کړل.

بازمحمد لاس وړ وغځاوه ، نوټونه يې د نجلۍ له گوتو ويستل ، په صندوق کې يې واچول.

سړي د خپلې مور تر تندي دسمال تاو کړ ، شا ته يې غوټه وړ واچوله ، غلې کېناست.

تورپيکي وره ته نږدې ، څر دېوال ته ولي ولکول ، هلک هم پر صندوق سر ايښی و ، نجلۍ ته يې په کرکه

کتل.

ښه شېبه ووته ، هلک په ناستو وېده و ، نجلۍ غولي ته کتل ، سړي هم خپلې مور ته وچې سترگې نيولې وې .
وخت ووت ، چرگانو نارې وهلې ، ملا اذان وکړ .
تورپيکۍ ورو ولاړه شوه ، لاسي بتۍ يې له غولي ورپورته کړه ، له کونډې ووته .
پاو ووت ، د ښځې زگيروي شو ، سترگې يې رڼې کړې ، شېرمحمد ته يې وکتل ، مخ يې دېوال ته ور وگرځاوه .
سړي وويل:

__ادې! ته سمه نه يې پوه شوې .
ښځې پزه پورته کش کړه ، غريو واخيسته .

د سړي شونډې وځوځېدې:
__زه به ټوله کيسه درته وکم .

ښځې په نيولې غږ وويل:
__دا مرداره دې له کومه کړه ؟
ويې ژړل ، ديوال ته ور نږدې شوه .

د شېرمحمد تندۍ تريو شو:
__خبره خو واوړه!

ښځې ژړل ...
سړی غلی و .

ښځې په ژړا کې وويل:
__پزه دې را پرې کړه!
د شېرمحمد شونډې وځوځېدې:

__تورپيکۍ نوميرې .

ښځه په خبره کې ور ولوېده:

__زار (زهر) دې تر خوله سه ، شرميرې نه ، نوم يې هم اخلي .
سړي چيغه کړه:

__دا دهغه مړي خور ده ، ورور يې تېرونو ور وژلی ، دې هم ځان سيند ته واچاوه ، له اوبو مې راويسته ، بله
چاره نه وه ، دا بايد تر هراته ورسوم ، هلته يې خور اوسيرې . پوه شوې !!!

ښځې خپل سر ته لاس ور وور ، په نيولي غږ يې وويل:

__د خلکو خولې به څنگه بندې کړې ، ځوانه نجلۍ دې کورته راوستې ، کوم يوه ته به ليوې (قسمونه)
خورې چې راتښتولې دي نه ده .

شېرمحمد غولي ته کتل .

ښځې وويل:

__همدا اوس يې له کوره وباسه!

سړي چيغه کړه!

__چېرته لاړه شي!

__بلا مې ورپسې ، مور خو يې ذمه نه ده اخيستي .

شېرمحمد وويل:

__کوره ادې! له خدایه ډار په کاردی! اوس خو رڼا شوه ، نه یې له کوره ایستی شم او نه هم چېرته ورسره تلی شم ، نن ورځ به ورته وگورو ، که خدای کول ، سبا به یې د ملا تر اذان مخکې له کوره وباسم ، تر هراته به ورسره لار شم ، ثواب دی ، څوک خبریږي؟

بنځه په خبره کې ور ولوبد:

__ولې! له لوتې خو نه ده پیدا! پلارگنۍ لري ، ته یې بدې کولای شي؟

__هغوی فکر کوي چې مړه ده ، نه خبریږي.

بنځه ورور ورو سونگېدله...

بازمحمد وتوخل.

شېرمحمد وویل:

__وه هلکه! پام چې چا ته دې تر خولې ونه وځي!

هلک وارخطا سترگې ور واړولې.

شېرمحمد چوترې ته لار ، رڼا وه ، په اسمان کې سرخې ښکارېده. سړي په یخو اوبو اودس وکړ ، بېرته کوټې ته ننوت.

ښه شېبه ووته ، د لمر ژېړې ، بېسپکه وړانګې د پردې پر پاسنۍ برخه لکېدلې. زړه بنځه هماغسې پرته وه ، سړی په برستن کې ناست و ، هلک هم لرګین صندوق ته ولې لکولې ول ، غولې ته یې کتل... د وره کړپ شو ، باز محمد ورته وکتل ، تورپیکۍ کلیمې دسترخوان هوار کړ ، پیالې وکړنګېدې ، سړي په بیره له سره برستن لیرې کړه ، پر دسترخوان څو پاسټي ، پیالې او توره چایجوشه ایښي ول.

تورپیکۍ په رپرېدېدلي غږ وویل:

__بوره مې پیدا نه کړه!

بنځې ور وکتل ، چیغه یې کړه:

__ووزه بېشرمې نجلۍ ، په کور هم راکډه شوې!

تورپیکۍ وژړل ، په منډه له کوټې ووته.

بنځې بېرته مخ دېوال ته ور وگرځاوه.

شېرمحمد ورو وویل:

__بوره را واخله.

باز محمد له تاخې زنګنه قوطۍ ور واخیسته ، پر دسترخوان یې کېښوده ، بېرته په خپل ځای کېناست.

سړي پاسټي ته لاس ور وغځاوه ، تود و ، یو سوځیدلی ځای هم نه پکې لیدل کېده.

وخت ووت ، په دسترخوان درې پیالې ایښي وې ، یواځې په یوې کې د چایو شمه ښکارېدله.

شېرمحمد ولاړشو ، دالان ته لاړ. هرڅه منظم وو ، غابونه پرېښخل شوي ول ، پلاستيکي فرش جارو ښکارېده ، په تناره کې اور بل و.

شېرمحمد د دالانه په وره کې په جګو پښو کېناست ، تورپیکۍ ته یې وکتل ، پزه یې د تناره په اېرو توره وه ، ورو یې وویل:

__لمر راوخوت ، نن تګ نه کیږي.

نجلۍ غلې دېوال ته ناسته وه.

شېرمحمد سور اسویلی ویست.

نجلۍ وویل:

_تاسو ته مې غم جوړ کړ.
 شېرمحمد له دالانه ووت ، کوټې ته لاړ ، باز محمد نه و ، مور يې هماغسې پرته وه.
 سړی کېناست ، پياله يې له چايو ډکه کړه ، ورو يې وويل:
 _ادې! ضد مه کوه ، چای وخوره!
 ښځې حرکت ونه کړ.
 د کوټې دروازه خلاصه شوه ، بازمحمد په وره کې ودرېد ، په سترې ساه يې وويل:
 _لالا! کلير خبر دی.
 د سړي زړه ولړزېد ، زړه ښځه په ځای کې کېناسته ، سترگې يې رډې راختلې وې.
 شېرمحمد وويل:
 _له کومه؟
 _ويل يې چې کوچيني ورور يې د شپې بولي کړې وې ، سهار يې مور توشکه بام ته خېژوله چې زموږ په
 سرای کې يې نجلۍ ليدلې وه.
 زړې ښځې په غريو کې وويل:
 _اوس مو مخ تور شو.
 د باز محمد شونډې وخوځېدې:
 _کلير پوښتنه کوله چې هغه نجلۍ څوک ده؟
 شېرمحمد وويل:
 _تا څه ځواب ورکړ؟
 _هيڅ! منډه مې راواخيسته.
 زړه ښځه اوږده وغزېده ، سونگي يې شو ، پرستن يې پر سر ور کش کړه.
 دروازه وتېکهده ، د شېرمحمد رنګ والوت ، هلک له کوټې ووت ، سړی اورسۍ ته ور نږدې شو ، د انگر دروازه
 نيمکښه وه ، باز محمد په دروازه کې ودرېد ، بيا يې د کوټې خواته منډه راواخيسته ، ويې ويل:
 _د کلير وره خور ده ، وايي چې يو اورلکيت پور راکه!
 د انگر د دروازې غنجا شوه ، شېرمحمد په بېړه له ورسۍ ور وکتل ، وره نجلۍ په انگر کې ولاړه وه ، بېر ، سره
 نښتي ژېر ويښته يې ول ، شاوخوايې سترگې اړولې.
 سړي د اورسۍ پله خلاصه کړه ، سر يې د باندې ويست ، زوروه چيغه يې تر خولې راووته:
 _ووژه له کوره!
 نجلۍ په بېړه مخ واړاوه ، منډه يې کړه ، تندۍ يې ددروازې له پلې سره ولگېد ، شا په تخته ولوېده ، په ژړا له
 انگره ووته.
 شېرمحمد په غوسه وويل:
 _د سپي لور يې د جاسوسۍ له پاره راليرلې وه.
 د ښځې ژرغونۍ غږ يې واورېد:
 _خپله لمن مو په خپله په سر راواړوله.
 شېرمحمد چيغه کړه!
 _بس که نور! اوس څه وکم ، ځان ووژنم که دا!
 ښځې ژړل ، باز محمد لږزې اخيستی و.

شېرمحمد په خشکه وويل:

__ولي داسې راته ولاړ يې ، سره غرمه دې کړه ، بلا وهلی يې ، غوا له لوړې مړه شوه.

هلک په بېره له کوتې ووت.

سړی په خپل ځای کېناست ، سر يې پر زنگنو ولگاوه.

بنځينه غږ يې واورېد:

__د بازمامد مورې!

زړه بنځه په بېره کېناسته ، ټکری يې په سر سم کړ ، په منډه د باندې ووته.

شېرمحمد ورسې ته ورنږدې شو ، په انگر کې چاغې بنځې د ورې نجلۍ لاس نيولي و.

د شېرمحمد مور ورمخته شوه ، چاغې بنځې په گيله من انداز وويل:

__د خدای پار دی ، دا نجلۍ نو د وهلو ده ؟

د شېرمحمد مور په خواره خوله وويل:

__د گل مير مورې! خدايکه يې لاس ور وړی وي.

چاغې بنځې د ورې نجلۍ پر تندي لاس کېښود:

__وی ترورې! دا نجلۍ خو دورواغ نه وايي ، تندي ته يې وگوره ، خومره پرسيدلی دی.

زړه بنځه ور مخته شوه ، نجلۍ يې پر تندي ښکل کړه.

چاغې بنځې يودم وخنډل:

__هغه نجلۍ څوک ده ؟

زړې بنځې په بېره وويل:

__کومه نجلۍ ؟

__وی ترورې! ځان ولې ناگاره اچوې ، په خپله مې له بامه وليده ، تکه سپينه ، نرۍ نجلۍ وه ، په چوتره کې يې پيالې پريولې.

زړه بنځه وارخطا شوه:

__هغه ، هغه

شېرمحمد په منډه له کوتې ووت ، په چوتره کې ودرېد ، چيغه يې کړه!

__ته يې څه کوې ؟

چاغې بنځې په خپل مخ ټکری ورکش کړ ، په وېرېدلي غږ يې وويل:

__وی وروره! پوښتنه خو بد کار نه دی.

شېرمحمد چيغه کړه!

__په تا پورې اړه نه لري ، ووځه له کوره!

بنځې وره نجلۍ له لاسه ونيوله ، په منډه له دروازې ووته.

زړه بنځه د چوترې پر ژۍ کېناسته ، سر يې وځړېد ، يو دم يې وژړل.

شېرمحمد ورمير کور کړ. تورپيکۍ د دالان په وره کې ولاړه وه ، ځان يې په څادر کې پيچلی و ، وارخطا ښکارېده.

شېرمحمد د انگر دروازې ته وکتل ، دوه تنکي ځوانان په کوڅه کې ولاړول ، نجلۍ ته يې وچې سترگې نيولي وې.

شېرمحمد تر چوترې كېنټه شو ، ځوانانو منډه واخيسته ، سړی ورغی ، دروازه يې پورې كړه. نيغ كوتې ته لاړ ، شېبه وروسته بېرته راووت ، د دالان خوا ته يې گام واخيست ، زړې ښځې ورته وكتل ، يودم ولاړه شوه ، د سړي له گوتو يې تور خیرن ټيكری ویست ، په غوسه يې وويل:

__دا زما ټيكری دی.

شېرمحمد يوه شېبه ولاړ و ، بيا د چوترې پر ژۍ كېناست ، ورو يې وويل:

__اډې! تر اوسه كومې نجلۍ زما صفت درته كړی دی ؟

زړې ښځې په حیرانۍ ورته وكتل.

د سړي سر وڅړېد:

__ته ووايه! دا نجلۍ به ولې په ما پسې راتله ؟

ښځه غلې وه.

شېرمحمد سور اسويلی ویست ، ورو يې وويل:

تر دېرشو اوښتی یم ، خو تر اوسه يوې نجلۍ هم نه دي راته خندلي ، كه خندا هم ورغلې وې ، زما په پزه پورې يې خندلي دي ، ان تا به هم تر اوسه له زړه نه یم ښكل كړی. ته ووايه! كوم رنگ ، كوم كمال ، كوم مال ، كوم دولت ، دا نجلۍ به ولې په ما پسې راتله ؟

شېرمحمد غلی شو ، ترخه موسكا يې پر خړو شونډو وغځېده ، ورو يې وويل:

دا نه چې زه زړه نه لرم ، څوك مې نه خوښيږي ، خو زه په خپله هم كومې نجلۍ ته نه شم كتلاى ، فكر رالويږې چې ټوله دنيا راپورې خاندې ، ان په وركتوب كې به مېرو او اوزو هم راپورې خندل ، له ما به يې بد راتلل ، ليرې به رانه گرځېدې ، اوس هم په كلي كې يواځې ټوكو ته جوړ یم ، كه په جومات كې د بدرنگۍ خبره رامینځته شي ، ما مثال وركوي ، ان په انسانانو كې مې نه شميرې ، نو دا نجلۍ به ولې راپسې راتله ؟ ته ووايه! په يوه شېبه كې بيا بل نارينه ورباندې ورور شو او راسره جوړه شوه.

د انكړ دروازه وټكېده ، شېرمحمد ولاړ شو ، د ښځې په سترگو كې اوښكې راټولې وې. نجلۍ د دالان په وره كې ناسته وه ، ژړل يې!

سړي دروازه خلاصه كړه ، زړه يې ولړزېد ، درې تنه ولاړ ول.

شېرمحمد شاته وكتل ، زړې ښځې ته يې اشاره وكړه ، هغه په كوته ننوته.

شېرمحمد په لور غږ وويل:

__راځئ!

بوډا تر مخ و ، لكړه يې لگوله ، دوو نورو له عمره پخو سړو ټيټ سرونه نيولي ول.

بوډا چوترې ته ودرېد ، شېرمحمد تر وليو ونيو ، سړی پر چوتره وخوت. په رپرديدلي غږ يې وويل:

__شېرمحمد زويه ، دا ځای ښه دی ، پيتاوی لري.

شېرمحمد په منډه له كوتې دوه بالښته راويستل ، بوډا لكړه ديوال ته ودروله ، بالښت ته كېناست ، دوو نورو كليوالو مخامخ پلټی ووهلې.

شېرمحمد په ولاړو وويل:

__څه رنگه چای ، تور كه شين ؟

بوډا وتوخل ، په رپرديدلي غږ يې وويل:

__همدا اوس له چايو را ولاړ شوم ، خوله مې لا توده ده ، كېنه زويه! يو څو خبرې به سره وكو.

شېرمحمد پر هوار پلاستيكي فرش كېناست.

ټول غلي ول.

بودا وخنډل ، په خندا کې ټوخي واخيست ، ورو يې وويل:

__ په جومات کې مې سبق (تلاوت) وايه چې غلام مامد راغی ، ويل يې چې کډې يې له بامه کومه نجلۍ ليدلې وه.

د شېرمحمد سر وځړېد.

بودا په رپرديدلي غږ وويل:

__ زويه! دا رښتيا ده؟

شېرمحمد ځمکې ته کتل...

مخامخ ناست ډنگر سړي وويل:

__ د بازميز زوی هم همدا خبره کوله ، ويل يې چې د انگر له خلاصې دروازې يې کومه پيغله ليدلې وه. نښه يې دا چې خادر يې اغوستی و.

شېرمحمد په غوسه ور وکتل.

بودا وويل:

__ زويه! دا کوچینی کلی دی ، ټول خپل سره پراته يو ، يو بل پېژنو ، د يوبل کورونه را مالوم دي ، پردی سړی له ليرې راکې ښکاري. دا نجلۍ څوک ده او دلته څه کوي؟

د شېرمحمد شونډې وڅوځېدې:

__ دا د هغه مړي خور ده چې له کارېزه مو راويست.

د کليوال سترگې رډې راوختې.

بودا په بيره وويل:

__ نو دلته څه کوي؟

__ زه هلته ورغلی وم.

کليوالو په حيراني ورته کتل...

بودا وويل:

__ تا هلته څه کول ؟ کور دې يې له کومه پيدا کړ؟

د شېرمحمد سر وځړېد:

__ کيسه اوږده ده ، ټولې خبرې نه شم درته کولی ، دومره درته وایم چې تره يې د هغې ورور ور وژلی ، نجلۍ هم ځان سيند ته واچاوه ، له اوبو مې راويسته ، قول مې ورسره وکړ چې تر هراته به يې رسوم ، هلته يې خور واده ده.

شېرمحمد غلۍ شو ، کليوالو وازې خولې نيولې وې.

بودا په تريو تندي وويل:

__ ښه دي نه دي کړي ، کلي ته دې بدې راوړه.

شېرمحمد غلۍ و.


يوه کليوال وويل:

__ اوس هم ناوخته نه دی ، احوال به ور وليږو ، ورته وبه وايو چې ته نه وې خبر ، نجلۍ په پټه درېسې راغلې وه.

شېرمحمد په خبره کې ور ولوېد:

_وژني يې .
 هماغه سړي وويل:
 _دا دهغوی کار دی . سپکه يې ور اړولې ، بايد چې ويې وژني .
 شېرمحمد ځمکې ته کتل .
 بودا وويل:
 _نظام الدين په حقه دی ، وره خبره نه ده ، وينې به تويې شي .
 شېرمحمد غلی و .
 بل کليوال وويل:
 _ارام کلی دی ، بدي مه ورته راوړه!
 شېرمحمد په بېره سر پورته کړ ، په غوسه يې وويل:
 _بدي ته يې زه ولاړ يم ، که مرم ، نوزه به مرم ، تاسو يې له غمه خلاص ياست .
 بودا لکړې ته لاس ور وغځاوه ، په زحمت ولاړ شو ، په رپرديدلي غږ يې وويل:
 _موږ غاړې درباندي خلاصې کړې ، نور دې خپله خوښه ، خو يوه خبره مې واوړه ، دا خلک اخر خبرېږي ،
 بيا به اوبه له ورځه تېرې وي .
 شېرمحمد غلی و .
 کليوال له انگره ووتل .
 زره ښځه راغله ، په چوتره کې کېناسته ، په چيغو چيغو يې وژړل .
 شېرمحمد ځوړند سر ناست و .
 تورپيکي له دالانه راووته ، ژړل يې ، کوتې ته لاړه .
 باز محمد له اوبو ډک سطل غواڼه کېښود . سړي ور وکتل ، ورو يې وويل:
 _زما پټکي راواخله .
 هلک کوتې ته لاړ ، يودم يې چيغه کړه!
 _لا لا!
 شېرمحمد په منډه ورغی ، نجلۍ پر تړلې بستره ناسته وه ، سترگې يې پټې وې ، د ښکاري توپک توره خوله
 يې ، خپلې سپينې زنې ته نيولې وه .
 سړي پرې ور توپ کړل ، درز شو ، کوټه تور لوگي ونيوله .
 شېرمحمد ورو نجلۍ ته وکتل ، هغه پرته وه ، يوه خوا مخ يې تک تور ښکارېده .
 سړي په بېره د هغې پرسر گوټې وټپولې ، وينه نه وه ، د سوځېدلو وينستو بوی ته .
 زره ښځه پر نجلۍ ور پرېوته ، پر اړخ يې راواړوله ، د هغې په تورو پيچلو وينستو کې يې گوټې ننه ايستې ،
 نجلۍ سترگې رڼې کړې ، وارخطا يې يوې بلې خواته وکتل ، يودم يې کوکه کړه ، په چيغو چيغو يې وژړل .
 ښځې د هغې سر پر خپل ټټر پورې ونيو .
 انگر ته دوه کليوال ور ننوتل ، د يوه په لاس کې بېلچه وه . شېرمحمد له ورسۍ سر ور ويست ، ويې ويل:
 _له بازمامده خطايي ټک وشو .
 يوه کليوال ور غږ کړ:
 _څوک خو به ژوبل نه وي .
 _نه .

دواړه له انگره ووتل .
شېرمحمد خپل ورور ته وکتل ، هغه لږ زېږده .
سړي وويل :
__د انگره دروازه و تړه .
هلک له کوتې ووت .
شېرمحمد غولي ته وکتل ، پلاستيکي فرش ورو لوتو نيولی و . چټ ته يې سترگې وړ وړولې ، له توتې تړلې
مسطح يوه لويشت سوری وه .
تورپيکي خپل تندى د ښځې پر ټټر ايښی و ، په چيغو چيغو يې ژړل
ښه شېبه ووته ، نجلۍ په ژړا کې وويل :
__زه ځم .
ټول غلي ول .
تورپيکي ولاړه شوه ، خر خادر يې په غاړه کې پروت و .
شېرمحمد وويل :
__ته به هېچيرې هم نه ځي .
نجلۍ له کوتې ووته ، شېرمحمد پسې ولاړ شو ، په چوتره کې يې مخې ته ودرېد ، ورو يې وويل :
__لېونتوب مه کوه .
خنک ته يې وکتل ، چاغه ښځه د انگر تر دېوال وړ هاخوا ، پر بام ولاړه وه .
شېرمحمد ، نجلۍ تر مټ ونيوله ، دواړه کوتې ته لاړل .
تورپيکي د دېوال کونج ته کېناسته ، سر يې وځړېد ، په چيغو چيغو يې وژړل ...
سړی پر تړلې بستره کېناست ، د زړې ښځې په سترگو کې اوښکې راټولې وې .
تورپيکي په ژړا کې وويل :
__تاسو ته مې غم راوور .
ښځه غلې وه .
شېرمحمد وويل :
__اوس په دې خبرو پسې مه گرځه ! سبا به ځو .
ښځه د باندې ووته ، شېبه وروسته د نجلۍ په لوڅو اوږو تور ، خيړن ټکړۍ ولوېد .



سهار وختي و ، د ولسوالۍ په بازار کې د سرک دواړو غاړو ته خړ دوکانونه ولاړ ول ، د کورونو غونډې لرگینې دروازې یې لرلې ، دروازې پورې وې ، یواځې یوځای په چنگکونو پورې غوښن ورنونه راځړېدل ، خو کامه لیرې څلور_ پینځه خیرن سپي پراته ول ، سرو ځړېدلو غوښو ته یې مړې سترگې نیولې وې .
شېرمحمد د سرک پر غاړه ولاړ و ، لیرې په یوه موټر پسې سپرې دورې روانې وې ، دورې د بازار خواته راتلې ، شېبه وروسته د سړي تر څنګ په خاورو لړلی سراجو موټر ودرېد . موټروان د څنګ ښېښه کښته کړه ، ورو یې وویل:

__ ښار ته څې ؟

شېرمحمد ور وکتل ، د موټر د مخې سیټ خالي و ، شا ته درې تنه ناست ول .

شېرمحمد وویل:

__ له ما سره سیاه سره ده .

__ موټروان وخنډل:

__ وروره ! د مخې په سیټ کې دوه تنه کېنوو .

__ نه ! ځای تنګ دی .

د شا دروازه خلاصه شوه ، له موټره دوه تنګي ځوانان را کښته شول ، یوه یې وویل:

__ موټر به مخته لاړ شو .

شېرمحمد شاته وکتل ، تورپیکۍ خړ دېوال ته ناسته وه ، په تور خیرن ټکړی کې یې ځان تاو کړې و ، پلاستيکي چوټي (خپلکې) یې په پښو وې .

شېرمحمد ور غږ کړ ، نجلی راغله ، لومړی شېرمحمد موټر ته ننوت ، بیا نجلی کېناسته .

موټر یو پاو په خامه لاره مزل وکړ ، نجلی په دروازې پورې نښتې وه ، کله کله به موټر جمپ وخوړ ، ورون به یې د سړي له ورانه سره ولګېد .

موټر پاخه سرک ته وخوت ، په هواره کې د دواړو تر مینځ څلور ګوټې فاصله وه .

له نیم ساعت مزل وروسته د غزني ښار ته ورسېدل . نېغ زرګرۍ ته لاړل او د سرو زرو یو بنگړی یې خرڅ کړ .
د کندهار تر اډې یې پلي مزل وکړ ، په اډه کې لوی_ واره موټر ولاړ وو ، خلک یوې بلې خواته ګرځېدل ، یوه موټروان چیغې وهلې .

__ کنډار ، کنډار ...

شېرمحمد ورمخته شو . له موټروانه یې د هرات د موټرو پوښتنه وکړه ، د موټروان نظر دا و چې هرات ته مستقیماً موټر نه ځي ، دوی دې اول کندهار ته لاړ شي او هلته دې د هرات موټر ته ور وخېژي .

موټروان نارې کړې !

__ کنډار ، کنډار

یو چا وتوخل ، شېرمحمد ور وکتل ، د تخت پر سر ناست بوډا سترګه ورته ټینګه کړه . دی ورغی ، بوډا وویل:

__ پیسې دې ډېرې دي ؟

شېرمحمد په حیرانۍ ورته کتل .

سړي پیاله له چایو ور ډکه کړه ، د لاس ګړۍ ته یې وکتل ، ورو یې وویل:

__اوو بجو ته له کابلې بسونه رارسېږي ، سیده هرات ته ځي ، هم يې کرایه کمه ده او هم يې سیتونه هوسا دي .

بودا په پلاستيکي خیرن غاب کې د اېښې ډوډۍ څنډه ور پرې کړه ، ورو يې وویل :
__زه هم هرات ته ځم . سره ملگري به يو .

شېرمحمد نجلی ته اشاره وکړه ، دواړه د تخت پر سر ، کونج ته کېناستل .
شېرمحمد وویل :

__وږې يې ؟

کوم ځواب يې وانه ورېد .

سړي سر هسک کړ ، تورپيکې د لرگین تخت تر څنګ تورو بویناکه اوبو ته کتل .
شېرمحمد وویل :

__وخت ډېر دی ، چای به راوغواړو .

نجلی تکان وخوړ :

__څه ؟

__له بیګا راهیسې مو څه نه دي خوړلي ، چای به راوغواړو .

نجلی د (هو) په نښه سر وخوځاوه .

شېرمحمد یوه واړه هلک ته اشاره وکړه ، هلک ورغی ، په لور غږ يې وویل :

__کباب ، قابلي ، کړايي ، څه شی درته راوړم ؟

سړي چای او وچه ډوډۍ وغوښتل .

هلک له هماغه ځایه ناره کړه !

__دوه چایه !

شېرمحمد د تخت په څنډه کې د لرګې ولاړې تمبې ته ور وښوېد . ملا يې پرې ولکوله ، تر څنګ يې تورپيکې ته وکتل ، یوه خوا غاړه يې ښکارېدله ، غوړ يې سور و ، د غوړ د پاسنۍ برخې د پېچلو وینستو څوکې يې سوځېدلې وې .

شېرمحمد مخ واړاوه ، مخامخ د تخت پر ژۍ یو ځوان ناست و ، تر غاړې يې برګ دسمال تاو و ، نجلی ته يې وچې سترګې نیولې وې .

شېرمحمد ، تورپيکې ته وکتل ، ورو يې وویل :

__ټکرۍ دي سم که !

نجلی په بېړه غاړه پټه کړه ، شېرمحمد ته يې شنې سترګې ور واړولې ، غلې کېناسته .

هلک پر غولې دوه واړه گیلاسونه کېښودل ، بیا يې په منډه غبرګې چاینکې او په پلاستيکې غاب کې وچه ډوډۍ راوړه .

شېرمحمد دواړه گیلاسونه له چایو ډک کړل ، ویې ویل :

__د خدای فضل درباندي وشو . مړه وې .

نجلی گېلاس له ځمکې ور پورته کړ ، شونډې يې وخوځېدې :

__تاته مې بدي پرېښوده .

شېرمحمد وخنډل :

__بدي ته پلمه نه پیداکړي ، ما خو نه يې راتښتولې ، زه خو دي یواځې تر هراته رسوم .

د تورپيکي سر وځړېد.

د يوه هلک ږغ يې واورېد:

__ژاولې اخلي؟

شېرمحمد مخ ور واراوه ، ډنگر هلک په لاس کې ژاولې نيولې وې.

شېرمحمد وويل:

__ژاولې درته واخلم.

تورپيکي سر پورته کړ ، نړۍ موسکا يې په ډکو شونډو تېره شوه ، بېرته يې سر وځړېد:

شېرمحمد وخنډل:

__احسان نه درباندي اچوم ، خپلې پيسې دې دي.

تورپيکي څه ونه ويل ، شېرمحمد ، هلک ته د لسو روپو نوت ونيو ، يو پاکټ ژاولې يې نجلۍ ته نږدې پر غولي کېښودې.

نجلۍ لاس ور وغځاوه ، پاکټ يې په موت کې ټينگ ونيو.

شېرمحمد وويل:

__د خور کور دې د هرات په کوم ځای کې دی؟

تورپيکي ورته وکتل:

__نه پوهېږم.

سړي په حيراني وويل:

__نوله کومه به يې پيدا کو؟

نجلۍ وويل:

__تېرکال مې خور راغلې وه ، ويل يې چې کور ته نږدې يې څو هسک منارونه دي.

د بودا غږ يې واورېد:

__ها منارونه ټولو ته مالوم دي ، له ليرې ښکاري.

شېرمحمد ور وکتل ، بودا په وره کتابچه کې څه ليکل.

تورپيکي په ټيټ غږ وويل:

__ته هرات ته تللی يې؟

__نه.

دواړه غلي شول.

بودا په بېره بوتونه په پښو کړل ، په زوټه (زوره) يې وويل:

__بس راغی.

شېرمحمد د هوتلي شاگرد ته پيسې ورکړې ، دواړه له تخته کېښته شول. بس پر پاڅه سپرک ولاړ و. درې سره ور وختل ، موټر ډک و ، يواځې شاتنۍ اوږده څوکۍ تشه ښکارېدله. دوی شاتني سيټ ته ځانونه ور ورسول ، تورپيکي ښينې ته ور وښوېده ، بيا شېرمحمد کېناست ، ورپسې بودا ځای ونيو.

بس يوه شېبه ولاړ و ، وروسته يې حرکت وکړ.

شېرمحمد مخامخ وکتل ، بس د اوږده تنگ دهلېز غوندي و ، دواړو غاړو ته د ناستو مساپرو سرونه ځنګېدل ، له پټکو او سر تورو سرونو سره ، ځای ځای شنې چادري او رنگه ټکري هم ښکارېدل.

تورپيکي تر ټيټېنې د باندې کتل ، بس لمر لوېدو خواته گړندی روان و ، خر کورونه ، شنه باغونه ، سپېرې پخښې او ځای ځای سوځېدلي ټانکرونه په تېزۍ سره تېرېدل ...

وروسته سپېره دښته راغله ، کله کله به د اوبښانو کتار تېر شو ، کوچیانې به چابکې ورسره روانې وې ، د گڼو کميسونو گردې لمنې به يې خوځېدلې .

يو ساعت وروسته ، موټر په يوه خر بازار کې ودرېد ، کلينر په لور غږ وويل چې د بس د ماشين د خولۍ تر پاکېدو پورې مساپر کولای شي چې هوا بدله کړي .

څو تنه له څوکیو پورته شول ، شېرمحمد تورپيکي ته سترگې وړ وړولې ، ورو يې وويل :
 _ څو ؟


دواړه له موټره کښته شول . يو کوچينۍ بازار و ، دواړو غاړو ته يې خر دوکانونه ښکارېدل ، کله کله به د موټرسايکل غرهاری شو .

شېرمحمد يوه دوکان ته ور وگرځېد ، څو مالټې يې په پلاستيکي خلطه کې واچولې ، راغی ، دواړه د يوه پلچک پر راوتلي هوار سيميت کېناستل . سړي يوه مالټه سپينه کړه . تورپيکي ته يې وکتل ، د سپينې ښکې غوندې ښکلې او نازکه ورته ښکاره شوه . هغې مخامخ اوږد غځيدلي غره ته کتل .

شېرمحمد وويل :
 _ دا د قره باغ د ولسوالۍ علاقه ده . غر ناور نومېږي . څوکې يې کال دوولس مياشتې سپينې وي . له دې سره يې نجلۍ ته د مالټو کڅوړه ونيوله . تورپيکي يوه مالټه ور واخيسته .

شېرمحمد وويل :
 _ په قره باغ کې کارېزونه ډېر دي . زه د مزدورۍ له پاره ورته راغلی يم . له ډېرو کارېزونو مې خټې را اېستلې دي .

تورپيکي ته يې وکتل ، هغې مالټه خوړه . موټروان هارنونه وهل ...



هوټلي وويل:

__يوآځي يوه تشه کوټه لرو ، يوولس سوه اوغانۍ کرايه درباندي راځي.

شېرمحمد ، نجلۍ ته وکتل ، هغه غلې ولاړه وه ، مخامخ پر مېز ايښي لوی تلویزیون ته يې وچې سترگې نيولي وې. د تلویزیون پر پرده څو نجونې خرڅېدلې...

هوټلي وويل:

__څه وايي؟

شېرمحمد وارخطا شو:

__څه؟

__کوټه نيسي؟

__هو صيب!

هوټلي د ميز له سره قلم ور واخيست. ورو يې وويل:

__نوم دي؟

شېرمحمد

__ولد؟

__څه

__د پلار نوم؟

__گل محمد

__دا نجلۍ څه نوميرې؟

د شېرمحمد تندي گونځې پيدا کړې:

__څه يې کوې؟

هوټلي وخندل:

__موږ بايد د هر مساپر نوم او ادرس وليکو ، پوليس يې رانه غواړي ، وايي چې د امنيت له پاره ښه دي.

شېرمحمد وويل:

__تورپيکۍ.

د پلار نوم؟

__نه پوهيرم.

هوټلي په حيراني ورته وکتل.

شېرمحمد وويل:

__د ښځو له پاره الايده (بيل) ځای نه لری؟

د هوټلي حيراني ډېره شوه ، ويې پوښتل:

__دا نجلۍ دې څه ده؟

شېرمحمد وارخطا شو:

__هېڅ ، نه ، نه ، ښځه.

تورپيکۍ په بېړه مخ ور واړاوه ، د گروپ په ژېړه رڼا کې يې بغور (انګي) سره ول ، سر يې وڅرېد.

هوټلي د مېز پر سر د ايښي تليفون گوشۍ ورپورته کړه. ورو يې وويل:

__لاندې راشه!

شېرمحمد او نجلۍ په حیرانۍ ورته کتل...

لنډ وخت ووت ، په توره دریشۍ کې له ونې ټیټ سړی پر زینو راکښته شو ، هوټلي د هغه غوږ ته خوله ور

نږدې کړه ، نوي راغلي سړي شېرمحمد ته وکتل ، ورو یې وویل:

__تذکره لرې؟

شېرمحمد په حیرانۍ ورته کتل...

سړي بله پوښتنه وکړه:

__دا نجلۍ دې څه کیږي؟

د شېرمحمد سترگې ردې راوختې ، تورپیڅۍ یې تر مټ ونيوله ، دواړه د لویې ښېښه یې دروازې خواته روان شول.

سړي پسې غږ کړ!

__هی! چېرې ځي؟

شېرمحمد مخ ور وانه راوه ، ده هماغسې د تورپیڅۍ مټ ټینګ نیولی و ، دواړه د کتار څوکیو تر مخې تېر شول.

هماغه سړي چیغه کړه!

__ودرېږه! نجلۍ دې راتښتولې ده!

شېرمحمد پښو ته زور ورکړ ، تورپیڅۍ تېزه پسې روانه وه ، د خیرن ټکري پیڅکه یې د یوه مېز پر سر تېره شوه ، نمکدانۍ ورغړېده ، لاندې پر سپینو کاشیو ولګېده ، مالګه باد باد شوه.

دواړه تر ښېښه یې دروازې ووتل ، مخامخ یې پر عمومي سړک منډه ور واخیسته ، د یوه موټر له ټایرونو کرښنده اواز پورته شو ، ودرېد ، د څنګ ښېښه ټیټه شوه ، یوه ځوان سر راویست ، په خشکه یې وویل:

__هی ، لوده ، دهاتي.

شېرمحمد ور ونه کتل ، یواځې ارته سپرې یې د سوځیدلې رېږ له بویه ډکې شوې. دواړه تر سړک پورې وتل. په پیاده رو کې یې منډه کړه ، شېرمحمد په بېړه شاته وکتل ، د بندو دوکانونو پر سرونو د گروپونو ژېړې او سپینې رڼا وي ښکارېدلې ، لیرې د هوټل تر مخ په سپینه رڼا کې د تورې دریشۍ والا ولاړ و ، یو لاس یې غوږ ته نیولی و ، بل لاس یې خوځېده ، داسې لکه له چا سره چې په مبالغه خبرې کوي.

شېرمحمد یوې کوڅې ته ور تاو شو ، نجلۍ وارخطا وه ، په سړي پسې یې ګړندي ګامونه اخیستل....

دواړو د کوڅې تر پایه په یوه ساه ځانونه ورسول ، پوخ سړک په مخه ورغی ، سړي د نجلۍ مټ پرېښود ، لنډ راتاو شول ، د موټر تېزه رڼا یې پر سترګو ولګېده ، ګامونه یې ورو کړل ، یو کوچینی موټر ، په چټکۍ تر څنګ تېر شو.

شېرمحمد سره ساه واخیسته ، دواړه د سړک پر غاړه غلي روان شول. چوپه چوپتیا وه ، دوی یواځې د خپلو بوټونو او خپلکو د تلیو ټکا اورېدله ، کله کله به له لیرې د یوه موټر ژېړه رڼا د تړلو دوکانونو پر سپینو اهن چادرو ولګېده. نور داسې څه نه وو چې حرکت ولري.

ځای ځای به درې ، څلور منزله تامیرونه په مخه ورغلل ، په ځینو کې به د گروپونو ژېړې او سپینې رڼاوي ښکارېدلې.

دوی ښه شېبه مزل وکړ ، وروسته تورپیڅۍ ودرېده ، په نیولې غږ یې وویل:

__چېرې ځو؟

د شېرمحمد سر وځړېد.

نجلۍ تر پاڅه لښتي توپ کړ ، د دوکان پر سیمېتي زینه کېناسته.

شېرمحمد یوه شېبه غلی و ، بیا ور مخته شو ، نجلۍ ته مخامخ ودرېد ، د هغې ټکری په غاړه کې پروت و ،
تورو وینستو یې د گروپ ژېړې رڼا ته سره لمبه کوله.

شېرمحمد د نجلۍ تر څنګ کېناست ، ورو یې وویل:

زه نه وم ملامت ، هوټلي شګي شو ، له مجبورۍ مې د(ښځې) نوم واخیست.

تورپیکۍ په غریو کې وویل:

کاشکې له هغه سپین زېري سره تللي وای ، څومره ټینګ شو ، ویل یې چې خپل کور یې دی. اوس به په
دې نیمه شېبه کې څه کوو؟

شېرمحمد غلی و.

له مخامخ کوڅې څو کوڅه ډب سپي راووتل ، مخکینی سپی ودرېد ، نورو سپیو هم پښه ونيوله ، یوه شېبه
یې په پیاده رو کې ناستو بنیادمانو ته وکتل ، بیا د یوه موټر تېزه رڼا پرې ولګېده. سپیو حرکت وکړ ، د سړک
په مینځ کې مخ کېننه لیکه روان شول ، سرونه یې ځړېدلې وو.

یو موټر ښویه تېر شو ، خو یوډم یې برېک ونيو ، بېرته په شا راغی ، د موټر په رڼو ښېښو کې څو ځوانان
ښکارېدل ، دوی یوه شېبه پر سیمېتي زینه دوو ناستو کسانوته وکتل ، یوډم یې وخنډل ، د موټر ټایرونه
ځای پر ځای تاو شول ، له سلنسر څخه غوټه تور لوګۍ راووت.

بېرته چوپه چوپتیا شوه. یواځې د تورپیکۍ د ژامو کړپا اورېدل کېدله... شېرمحمد له خپل ځانه تاو شوی
خادر خلاص کړ ، د نجلۍ پر اوږو یې واچاوه. تورپیکۍ پورته وکتل ، د گروپ په ژېړه رڼا کې یې شنې غټې
سترګې وځلېدې. بېرته یې سر تیت شو.

شېرمحمد وویل:

شېبه دلته نه شو تېرولی ، ساړه دي. باید یو ځای پیدا کو.

نجلۍ ولاړه شوه ، دواړو په پیاده رو کې حرکت وکړ ، مخکې لاړل ، لیرې ، د دوکانونو په مینځ کې ژېړه لویه
ښېښه ښکارېدله ، دوی هماغه لور ته ور وګرځېدل. غټ گروپ راځوړند و ، ژېړه رڼا ، لاندې پر تور سړک پرته
وه.

شېرمحمد ور مخته شو ، پر خوله شوې ښېښه یې لاس تېر کړ ، خوله د مینځ له خوا وه ، نه پاکېده ، تندۍ
یې پر ښېښه ولکاوه ، د اوبو څاڅکۍ ورغړېد. په رڼه لېکه کې پر هواره قالینچه څو سوځېدلې وچې ډوډۍ
ښکارېدلې ، ور هاخوا د لږګي کوچینۍ صندوق خلاصه خوله پروت و.

یو تیت خوبولی ږغ یې واورېد:

نان نیست.

شېرمحمد ښېښې ته نوک ونيو ، ورو یې وټکوله.

دا ځل له دننه پر ښېښه یو لاس تېر شو ، په پاک شوي ځای کې ډنګره پکه ککړۍ ، وړې چوڅنې سترګې او
سپینه اوږده رېره ښکاره شول. .

بودا خپلې سترګې وموښلې ، په غوسه یې وویل:

کپه نمیفامي ، نان نیست!

یوډم غلی شو ، په څر خادر کې پیچلې نجلۍ ته یې وکتل.

بودا لویه ښېښه کش کړه ، د شېرمحمد او تورپیکۍ پر مخونو توده هوا ولګېده.

بودا وويل:

__مسافر استين؟

شېرمحمد د (هو) په نېنه سر وخواوه.

بودا ولاړ شو. د خنګ دروازه يې خلاصه کړه ، ورو يې وويل:

__بياين ، هوا سرد است.

دواړه ناډايي ته ور ننوتل.

بودا په بېړه زړه پرستنه تر کونجه ونيوله ، توشکه يې ور واخيسته ، د تناره تر خنګ يې وپړه کړه ، ورو يې وويل:

__بشينين.

دوی کېناستل.

بودا د بالېنت تر خنګ ايښې خولې ور پورته کړه ، پر سر يې کېښوده ، و يې ويل:

__از کجا آمدين؟

کوم ځواب يې وانه وړېد.

ويې خندل:

__پشتون استي؟

شېرمحمد لنډ ځواب ورکړ.

__هو.

بودا هماغسې په خندا کې وويل:

__فارسي ميفامي؟

ځواب يې وانه وړېد.

__د کوم وطنه راغلي يې؟

__له غزني.

د بودا خندا زور ونيو ، په خوند يې وويل:

__شه ، شه ، شه ، د زيارتونو وطن راغلی يې.

يو دم يې خپل ښی لاس د سلامۍ په بڼه خپل تندي ته ورنږدې کړ.

__سلام ، سلام ، زيارتونو ته سلام.

لاس يې کېښته کړ ، په ماته ، گوډه پښتو يې وويل:

__مسافر خانه ته چرا نه يې تلې؟

شېرمحمد وويل:

__پيدا مو نه کړه ، نابلده يو.

تورپيکۍ ور وکتل ، د شېرمحمد سر وځړېد.

بودا وخنډل:

__ډوډۍ مو خوړلئ دئ؟

__نه!

__نن له غزني راغلی يې؟

شېرمحمد وويل:

__هو ، سهار لمانځه مال له كوره راووتو ، ټوله ورځ مو مزل وكړ ، هرات ته د شپې په دولسو راوړسېدو .
بودا مخامخ پر دېوال را څړېدلې خیرن ساعت ته وکتل ، پاو باندې یوه بجه وه . ورو ولاړ شو ، څنگ ته اېښی
تر موز یې راواخیست ، خیرنو پیالو ته یې لاس ور وغځاوه ، دواړه پیالې یې له چایو ډکې کړې ، دوی ، درې
وچې سرې ډوډۍ یې پر اخبار کېښودې . ورو یې وویل :
__بخور !

شېرمحمد وچې ډوډۍ ته لاس ور ټیټ کړ .

تورپیکۍ ورو وویل :

__ورته ووايه ، آغا نه پېژني ؟

شېرمحمد ور وکتل ، د نجلۍ په سپینو بغورو کې سرخې ښکارېده .

شېرمحمد وخنډل :

__اصلي نوم یې څه دی ؟

__مامد حنیف ، انجنیر دی !

بودا وخنډل :

__په څوک پسې گرځي ؟

شېرمحمد وویل :

__خور یې ورته ناسته ده ، نا بلده یو ، درک یې نه شو مالومولی .

د بودا خندا زور ونيو .

__هرات لوی شار است ، اکه ادرس نه وي درسره ، نه شي پیدا کولای .


تورپیکۍ یې په خبرو کې ور ولوېده :

__د کور تر څنگ یې هسک منارونه دي .

بودا هماغسې په خندا کې وویل :

__هلته خو زیاد کورونه وجود شته . خیر ، منارونه پیدا کول اسان است ، هر ټکسي وان ته ووايي ، رسوي .

دواړه غلي شول . د دېوالي ساعت ټکا اورېدل کېدله ، کله کله به د چایو د سورولو (څښلو) غږ هم پورته
شو .



شېرمحمد جتکه وخوړه ، د لاوډ سپيکر تېز غږ يې په غوږو ننوت ، اذان و. شاوخوا يې وکتل ، تورپيکي تناره ته نږدې پرته وه ، خړ خادر پرې هوار و. بوډا هم له ډک تشت لندو ورو څخه کوچينې دغالي (پېرې) بېلولې.

شېرمحمد کېناست ، لونکي يې تر سر تاو کړه.

د بوډا خوبولي غږ يې واورېد:

__خوب وکړ؟

شېرمحمد سترگې وموښکلې:

__هو

بوډا وويل:

__اوس شاگردان به راځي ، شپه تېر شو ، نور به لاړه شي.

شېرمحمد ساعت ته وکتل ، پاو کمې پنځه بجې وې. پر بښينه يې لاس تېر کړ ، د باندې لارياره وه. ورو يې

وويل:

__تورپيکي!

نجلي وېده وه.

سړي خپل غږ په زوټه کړ!

__تورپيکي!

خادر وښورېد.

شېرمحمد وويل:

__سهار دی ، څو به ، نانوايي ته خلک راځي.

نجلي کېناسته ، ټکری يې پر سر سم کړ.

بوډا وويل:

__ټکسي موټروان منارونه مالوم دي.

شېرمحمد بوډا ته لاس ورکړ او له نجلي سره يو ځای له نانوايي ووت. د باندې لارياره وه ، پورته ستوري

ځلېدل ، سور باد چلېده.

دواړه د سړک پر غاړه ورو روان ول ، چوپه چوتيا وه ، کله کله به د جارو کرښنده اواز پورته شو. دوی تر سړک

واوښتل ، څلور لارې په مخه ورغله ، يوه تن يوه اوږ ده جارو سړک ته نيولی وه ، خاورې يې جارو کولې.

دواړه ورمخته شول ، سړی له سنه پوخ ښکارېده ، د جامو له پاسه يې نارنجي رنگ ارت جمپر اغوستی و ،

هماغسې يې سړک جارو کاوه.

شېرمحمد ورو وويل:

__منارونو ته کومه لاره تللې ده.

سړي هماغسې جارو وهله ، پرته له دې چې سر پورته کړي ، په لاس يې لوېديځ لورته اشاره وکړه.

دوی تر سړک واوښتل. دوه سړکونه ول ، په مينځ کې يې تر يوه ځايه بې پاني بوتې او لغړ نياکي ښکارېدل.

ور هاخوا د گروپونو رڼا دومره زوروره نه وه چې څه دي ښکاره شي.

دوی ښه شېبه مزل وکړ ، ختيځ لور ته اسمان روڼ ښکارېده ، ځای ځای به د دوکانونو د اهن چادرونو د

پورته کېدو کرښنده اوازونه پورته شول.

يو ځای له يوې کوڅې څو تنه راووتل ، ځينې په پټو گانو کې پټ ول ، نورو يې د خپلو جمپرونو او کورتيو په جيبونو کې لاسونه ننه ايستي وو. ټول ځوړند سرونه تېر شول. شېرمحمد پښه ونيوله ، تورپيکې ته يې وکتل ، ورو يې وويل:

__جومات دی ، زه به خدای ياد کم.

نجلی د دوکان مخې ته ودرېده. شېرمحمد څو گامه واخيستل ، کړپ شو ، شاته يې وکتل ، تورپيکې ته نږدې ، يوه ځوان د دوکان دروازه خلاصوله ، نجلی ته يې وچې سترگې نيولې وې. بېرته ورغی. تورپيکې ته يې اشاره وکړه ، دواړه د سړک پر ژۍ روان شول. د يوه موټر غږ يې واورېد ، شېرمحمد ور وکتل ، ژېړ او سپين رنگ يې درلود. لاس يې ورته وخوځاوه. موټر بريک ونيو ، پاو ورسته د هسکو منارونو تر څنګ کښته شول. منارونه تر غاړې پورته ژېړبخون ښکارېدل. څو لاندې کورونه لا په سيوري کې پراته ول ، پر پراخ پاڅه سړک يو يو موټر تېرېده.

ځينې خلک په کارونو پسې روان ول ، تر خولو يې سپين تاوونه پورته کېدل. شېرمحمد يوه دوکان ته ور وګرځېد ، له دوکانداره يې د انجنير محمد حنيف د کور پوښتنه وکړه ، هغه نه پېژاند. بيا يې پر بايسکل سپور ځوان ودراره ، ځوان هم د (نه) ځواب ورکړ. وروسته له تورپيکې سره يو ځای تر پاڅه سړک واوښت ، بلې کوڅې ته داخل شول ، يوه ماشوم له نل څخه اوبه وړې. ورغی ، په ژبه نه شو ورسره پوه. دوې ، درې ، څلور کوڅې وکتې ، څوک چې به په مخه ورتلل ، دراوه به يې ، خو يوه ته هم د انجنير حنيف کور نه و مالوم.

د سهار نهه بجې شوې ، دواړه وري ول ، تودې ډوډۍ يې راواخيستې ، په کوڅه کې د يوه بند دوکان مخې ته د لرګي پر تخت کېناستل.

غلي ول ، د دواړو ژامې خوځېدلې ، وچه ډوډۍ يې خوره.

شېرمحمد نجلی ته وکتل ، پزه او بغور يې سره ول ، ورو يې وويل:

__بخني دې کيرې ؟

تورپيکې د (نه) په اشاره سر وخوځاوه. بېرته يې له ډوډۍ څخه وره گوله ور بېله کړه.

نږدې ناره شوه!

__نان خشک ، اهن های کهنه... دارين ، ميخريم!

دواړو ور وکتل ، يو بوډا په لاسي کراچۍ پسې روان و. کراچۍ له زرو اوسپنو او شلېدلو پلاستيکي چوتو (خپلکو) ډکه وه.

شېرمحمد ولاړ شو ، له بوډا يې د انجنير حنيف د کور پوښتنه وکړه. بوډا درېيمې دروازې ته گوته ونيوله.

تورپيکې په چټکۍ ور مخته شوه. په بېړه يې وويل:

__د غزني دی ، دلته په کومه موسسه کې کار کوي.

بوډا وخنډل:

__ها ! پشتون است.

تورپيکې په لاس کې نېولې ډوډۍ پر اوسپنو کېښوده. منډه يې واخيسته.

شېرمحمد پسې وکتل. د نجلی ټکری په غاړه کې پروت و ، تور پېچلې ويښته يې پورته پورته غورځېدل..

کړپ شو ، په لرګيني دروازه ننوته.

بودا ناره کړه.

__نان خشک ، اهن های کهنه... دارین ، میخریم!

کراچی حرکت وکړ ، شېرمحمد لاس ور وغځاوه ، توده ډوډۍ یې ورپورته کړه ، خپله برخه یې پر اوسپنو کېښوده.

یوه شېبه ودرېد ، لینکي یې لږژېدل ، زړه یې سستي ورکوله ، د ورکې احساس ور لوېدلی و. تخت ته ورغی ، خادر یې ورپورته کړ ، سترگې یې له اوبښکو ډکې وې ، دروازې ته یې وکتل ، خنځیر لا ټال خور.

یو دم تیرې چیغې شوې ، دروازه په تېزۍ خلاصه شوه ، تورپیکي په منډه کوڅې ته راووته. په دروازه کې دوه تنه ودرېدل ، چاغه په عمر پخه ښځه او د هغې په عمر ډنګر نارینه. شېرمحمد منډه ور واخیسته ، ښځه په غوسه وه ، له خولې یې لارې بادېدلې ، په خشکه یې وویل: __د غله لورې ، په رڼا ورځ د خلکو کورونو ته ورځي. تورپیکي ، ټیټ سر ، غلې ولاړه وه ، له خیرن تور ټیکري نه راوتلي سپین لاسونه یې لږژېدل. شېرمحمد په وارخطايي وویل:

__پام ، پام یې نه و ، دې وېل چې د خور کور یې دی.

ډنګر سړی په خبره کې ور ولوېد:

__چوپ! د انسان به هم دومره پلنه پزه وه! دروازه مو نه شواي ټکولای؟

دواړه کور ته ننول ، دروازه په شدت له چوکاټ سره ولګېده.

تورپیکي وارخطا وه ، ټکری او لمن یې لږژېدل.

شېرمحمد وویل:

__راځه!

نجلۍ خورند سر پسې روانه شوه. دوی د کوڅې تر پایه پټه خوله ول.

شېرمحمد وویل:

__خوا مه بدوه.

ځواب یې وانه وړېد.

شاته یې وکتل ، تورپیکي خورند سر ولاړه وه.

شېرمحمد ورغی ، نجلۍ ژړل....

سړي وویل:

__زړه دي مه خوره ، قول دی ، د خور کور به دې پیدا کوم.

تورپیکي شنې سترگې ور واړولې ، بغور یې لاندې ول.

شېرمحمد وخنډل:

__زړه ته مې نه لوېده چې ته به دومره کمزورې یې.

د نجلۍ سر وڅړېد.

شېرمحمد وویل:

__هه! واخله.

تورپیکي ور وکتل. سړي توده ډوډۍ ورته نیولې وه.

نجلۍ په غریو کې وویل:

__ زره ته مې نه کيږي.
د شېرمحمد لاس هماغسې غځېدلی پاتې شو. نجلی ډوډۍ ور واخيسته.
ورو يې وويل:
__ زما له لاسه سپک شوې.
شېرمحمد وخندل:
__ دا خبرې راځي.
حرکت يې وکړ، خو گامه يې واخيستل، غوږ يې ونيو، د سړک پر ورو تېرو د چوتو د لکېدو اوازونه ورپسې ول.
دوی تر يوولسو بجو په کوڅو کې وگرځېدل، خو درک مالوم نه شو، اخر يو چا مشوره ورکړه چې نوې ښار ته لاړ شي، هلته موسسې ډېرې دي. کېدای شي کوم چاته مالوم وي.
دواړه په ټکسي کې کېناستل، شل دقيقې وروسته په نوي ښار کې ول.
ښکلې سيمه وه، پراخې او پاکې کوڅې يې درلودې، پاخه، عصري کورونه ډېر ول. د ځينو کورونو مخې ته د لرگي غرغې ښکارېدلې، ځای ځای مسلح کسان ولاړ وو.
شېرمحمد يوې غرغې ته ور وگرځېد، د انجنير حنيف پوښتنه يې وکړه، منفي ځواب يې واورېد.
بلې کوڅې ته لاړل، له يوه ښکلې درې پوريزې ودانۍ د تورو ښېښو موټر راووت، شېرمحمد لاس ورته وخوځاوه، مخکينۍ ښېښه کېننه شوه، دوه ځوانان ناست ول، شېرمحمد د انجنير حنيف نوم واخيست، ويې ويل چې په کومه موسسه کې کار کوي، خو مقابل لوري د موسسې د نوم پوښتنه کوله.
دوی د غرمې تر يوې بجې سرگردانه ول، خو کوڅې يې وکتې، نتيجه يې مالومه نه شوه.
دواړه ستري ستومانه يوه پوخ دېوال ته کېناستل، يو وسلوال راغی، له هغه ځايه يې ولاړ کړل.
په بله کوڅه کې ډله نجوني په مخه ورغلې، ټولې يو رنگ ښکارېدلې، تورې جامې يې په تن وې، پر وينښتو يې سپين لنډ ټکري پراته ول. له هرې يوې سره بکس ښکارېده.
تورپيکۍ په بيره له يوې نجلۍ وپوښتل:
__ مامد حنيف پيژنې؟ انجنير دی.
نجلۍ په حيرانۍ ورته وکتل، غلې ترې تېره شوه.
نورې نجوني په مخه ورغلې، هماغسې جامې يې اغوستې وې، خبرې يې کولې، خندل يې...
دوی د کوڅې سر ته ورسېدل، نجوني ډېرې شوې، ټولې د يوه دوه منزله لوی تامير له عمومي دروازې راوتلې.
مختلفې ونې يې درلودې، وړې، منځنۍ او لوړې، خو ټولو يو رنگه جامې اغوستې وې.
تورپيکۍ سپين دېوال ته ولي ولکول، شېرمحمد هغې ته نږدې کېناست. ورو يې وويل:
__ مکتبې دي.
تورپيکۍ سور اسويلی ويست:
__ زما د خور لور هم مکتب ته ځي.
غلې شوه، دې به هرې تېرېدونکې نجلۍ ته په ځير ځير کتل....
مخامخ دوه له عمره پاخه نارينه را روان ول.
شېرمحمد وويل:
__ زه به د انجنير حنيف پوښتنه وکم.
ولاړ شو.

تورپيکي غلې وه ، شېبه وروسته ، درې نجوني ورته ودرېدې .
تورپيکي مخ ور واړاوه ، يوې نجلۍ چې تر دوو نورو په ونه لوړه ښکارېده ، وويل :
__خوک غواړې ؟

تورپيکي په بېړه ځواب ورکړ ؛
__انجنير حنيف پيژني ؟ دلته په يوه موسسه کې کار کوي ، اصل د غزني دی .
نجونو يوبل ته وکتل ...

تورپيکي وويل :

__خور مې ورته ناسته ده .

له ونې لوړې نجلۍ د (نه) ځواب ورکړ .

دوهمې نجلۍ چې مخ يې د نوې ځوانۍ په دانو ډک وو ، وويل :

__ويښته دي توني کړېدې ؟

تورپيکي په حيراني ورته کتل

له ونې لوړې نجلۍ وخنډل :

__کليوال خلک توني نه پيژني ، ويښته يې خدايي همداسې ښکلي او زېږه دي .

درېمه نجلۍ په خبره کې ور ولوېده :

__دا طبيعي ښايست لري ، ته ورته وگوره ، تکې شنې سترگې يې دي ، نرۍ پزه او وره خوله . ما په تلويزيون

کې کټ مټ ددې په څېر نجلۍ ليدلې ده ، په انگلستان کې د ښکلا ملکه شوه .

تورپيکي په حيراني ورته کتل ...

له ونې لوړې نجلۍ وخنډل :

__بس ! يواځې تود حمام او پاکې جامې غواړي ، خدايکه يې په ټول هرات کې جوړه پيدا کې .

نارينه دروند غږ يې واورېد :

__نه يې پيژانده .

نجونو ور وکتل ، د شېرمحمد سر وڅرېد .

خدا په ستونو کې راټوله شوه ، ورې نجلۍ پخ وهل ، په زوټه يې وخنډل ، نورو دوو ، خپلو خولو ته ټکري

ونبول .

تورپيکي په بېړه ولاړه شوه ، شنې ، غټې سترگې يې ردې راوختې ، په غوسه يې وويل :

__ولې خاندی ؟ خپلو مخونو ته مو نه دي کتلې ، تر تاسې خوا اوس هم ښايسته دی .

ټيټه شوه ، وره ډېره په گوتو ورغله ، نجونو منډه کړه .

شاوخوا يې وکتل ، څو نجوني ولاړې وې ، په حيراني يې ورته کتل ...

شېرمحمد ته يې سترگې ور واړولې ، ځمکې ته يې کتل ، حرکت يې نه درلود .

د تورپيکي شونډې وخوځېدې :

__د سپي لورانو .


يودم يې سړی تر لاس ونيو ، په زوټه يې وويل :

__څه ! له دې ځايه ځو .

حرکت يې وکړ ، شېرمحمد د ماشوم غوندې پسې روان و .

تورپيکي له ځان سره ډونگېدله

یو دم ودرېده ، لاس ته یې وکتل ، گوتې یې سستې شوې . سر یې وڅرېد .
شېر محمد مخ ور واړاوه ، د نجلۍ اوږدو ښو پر سپینو غومبرو تېره سیوري جوړ کړي ول .
د سړي ورې سترگې له اوبنکو ډکې شوې ، ورو یې وویل :
__خو زه له دې خبرو سره عادت یم .
تورپیکۍ نیغ ورته وکتل ، شنې ، زیرې سترگې یې له غوسې ډکې وې ، په خشکه یې وویل :
__خپلو ځانونو ته یې پام نه و ، سمې شیشکې وې .
شېر محمد وخنډل :
__راځه ، نورې کوڅې لا پاتې دي .
روان شو ، مخکې لاړ ، تر څنګ یې وکتل ، تورپیکۍ په ټیټ سر ګامونه پسې اخیستل ، له څر ټکرې راوتلیو
پېچلو وینستو یې لمر ته سره بخونه رڼا کوله .



یوه تنکی ځوان د کوتې دروازه خلاصه کړه ، په کیلي بند کې تومبلې لویه کیلې یې د خیرن میز پر سر کېښوده ، پخپله له کوتې ووت .

تورپیکۍ د وره له لیڅکې پښه واړوله ، کوته وره وه ، پر سره خیرن فرش یو دوه نفره کټ ایښی و . پر توشکه کات شوې کمپله ښکارېدله .

شېرمحمد ورغی ، په کوته کې بله وره دروازه یې تپله کړه ، تشناب و ، په یوه زاړه کوچیني سطل کې اوبه ښکارېدلې ، د اوبو پر سر سره ډولچه گرځېدله ...

ور یې پورې کړ ، تورپیکۍ ته یې وکتل ، پر کټ ځوړند سر ناسته وه .

شېرمحمد وویل :

__بله چاره نه وه .

کوم غږ یې وانه وربډ .

شېرمحمد لویې اورسۍ ته ودرېد ، لاندې ګڼه ګڼه وه ، خلک یوې بلې خوا ته روان ول ، پر پراخ پاڅه سړک د روانو موټرو اوږدې لیکې ښکارېدلې . پرته له دې چې تورپیکۍ ته وګورې ، ویې ویل :

__دا ځای لا ښه دی ، نه یې تذکره غوښته او نه یې هم د پلار ، نیکه پوښتنه کوله .

نجلی هماغسې غلې ناسته وه .

د سړي شونډې وڅوځېدې :

__زه د باندې ځم ، ماښام دی ، ورځ مو په لوږې تېره کړه ، د خورو له پاره باید یو څه راوړم .

تورپیکۍ په بیړه ورته وکتل .

شېرمحمد وویل :

__دروازه به د باندې له خوا درپسې بنده کم .

کیلي یې ور واخیسته ، په وره کې یې نوک ونيو ، ورو یې وویل :

__په ما باور ولره .

د باندې ووت ، یو ځل یې بیا مساپرخانې ته وکتل ، ده په شنه رنگه لوحه کې د کټ رسم په نښه کړ .

په پیاده رو کې مخکې لاړ ، اذان یې واورېد ، جومات و ، ور وګرځېد ، د ماښام فرض یې په ملاپسې ادا کړل .

یوه لحظه کېناست ، کونج ته ناست تنکی ځوانان زنگېدل ، تلاوت یې کاوه .

سړک ته ووت ، ګروپونه بل ول ، غوږ بوی یې په سپرمو ننوت ، چپلي کباب پخېده ، ورغی ، دوه خوراکه یې په اخبار کې ورته تاو کړل .

درې پاوه وروسته چې یې کله د کوتې د وره په کولپ کې کونجې (کیلي) تاوه کړه ، ګروپ بل و ، تورپیکۍ ورسۍ ته نږدې ناسته وه .

نجلی د وره له کرپ سره په بیړه ولاړه شوه ، دوه ګامه مخکې راغله ، په غریو کې یې وویل :

__څه شوې ؟

شېرمحمد په حیرانۍ ورته کتل ، د نجلی سترګې له اوبښکو ډکې وې ، وارخطا ښکارېده .

شېرمحمد وویل :

__څه خبره ده ؟

د تورپیکۍ سر وځړېد :

__اندېښنه مې شوه.

د شېرمحمد پښې مړې شوې ، پر تندي يې نړۍ خوله راغله ، لار او پر کټ کېناست .
باور يې نه راته ، اخر داسې نجلۍ پيدا شوه چې دده په اړه اندېښنه وکړي ، دا اندېښنه خومره خوږه وه ،
ډېره خوږه ، له خونده ډکه .

ده په دې شنو سترگو کې خو ځله اوښکې ليدلې وې ، خو اوسنيو اوښکو توپير درلود ، ډېر توپير ، دا شنې
سترگې دده له پاره له اوښکو ډکې وې . د داسې چا له پاره چې ټولي دنيا ملنډې پرې وهلې ، هيڅ يوې نجلۍ
په مينه نه و ورته کتلي ، يوه هم نه وه پسې خپه شوې ، خو په لومړي ځل يوه نجلۍ په ده پسې اندېښمنه
وه .

د سړي په سترگو کې اوښکې راټولې شوې ، د کلي نجوني يې سترگو ته ودرېدې ، هغوی هم اوښکې تويي کړې
وې ، خو له خدا ، ډېرې خدا ، بېواکه خدا ، دومره خدا چې پای يې اوښکې وې . خو د تورپيکۍ اوښکو
توپير درلود ، دا اوښکې د اندېښنې علامه وه ، په ده پسې اندېښنه ، داسې اندېښنه چې د زړه له تله وه ، يوه
ښکلې ، له حيا ډکه اندېښنه .

دا له خونده ډکه اندېښنه ډېره ونه غځېده . د کوټې ور ټکېدلې و . شېرمحمد ولاړ شو ، هماغه تنکې ځوان و .
دی نيغ تشاب ته لار ، سوځېدلې گروپ يې بدل کړ ، بېرته له کوټې ووت .
شېرمحمد پر لاسونو سړې اوبه تويي کړې ، پر کټ کېناست ، مېز يې ور وښوياوه . ورو يې وويل :
__راځه .

تورپيکۍ ور وکتل ، سړي کوله جوړوله .

نجلۍ وويل :

__زړه ته مې نه کيږي .

شېرمحمد په ډکه خوله وويل :

__ام م م ، خوند يې بد نه دی . راځه ، ټوله ورځ مو په گرځېدو تېره شوه . د سهار له وچې ډوډۍ پرته مو څه
خورلي دي ؟

ځواب يې وانه ورېد .

نجلۍ ته يې وکتل ، په تندي يې ډومبک ډومبک خوله پرته وه .

ورو يې وويل :

__تبه دي ده ؟

د تورپيکۍ ډکې شونډې و خوځېدې .

__هو ، مړه تبه .

شېرمحمد ولاړ شو .

نجلۍ په حيراني ورته وکتل .

سړي وويل :

__گولۍ درته راوړم .

تورپيکۍ په خبره کې ور ولوېده :

__نه ، ښه يم .

شېرمحمد وويل :

که دې تبه ډېره شوه ، بيا ؟

خواب يې وانه وربډ.

نجلۍ له اورسۍ د باندې کتل ، د گروپونو ژېړه رڼا ، لاندې پر روانو ، سرتورو سرونو او خوليو لگېدله. سړي کېناست ، بله کوله يې شونډو ته ورنږدې کړه ، بېرته يې کېښوده ، چټک ولاړ شو او له کوتې ووت. لنډه شېبه وروسته بېرته راغی ، دوه پاکټه گولۍ او يو کوچینی بوتل اوبه يې پر ميز کېښودل. نجلۍ ته يې وکتل ، هماغسې اورسۍ ته نږدې ناسته وه.

شېرمحمد وويل:

__د ډاکټر خبره درته کوم. مخکې تر گوليو بايد يو څه وخوړې.

تورپيکۍ ولاړه شوه ، يوه ټوټه چلپې کباب يې په لږه ډوډۍ کې ونغاړه ، بوتل او گولۍ يې ور واخيستې ، بېرته اورسۍ ته ور وگرځېده.

ښه شېبه ووته ، شېرمحمد ور وکتل ، تورپيکۍ د بوتل سر نه شواي خلاصولی. ورغی ، د بوتل له سره يې زيرې کوتې راتاوې کړې ، کړپ شو ، پلاستيکي سريوښ لاندې ولوېد. ولاړ شو ، خادر يې هوار کړ ، نهه رکاته وروسته چې يې کله دعا کوله ، د غاښونو ټکا يې واورېده. مخ يې واراوه ، نجلۍ لږزې اخيستې وه.

ورو يې وويل:

__ته بايد پرېوزې؟

__خو ما لمونځ نه دی کړی.

سړي خادر ور پرېښود.

کله چې تورپيکۍ د وروستيو دريو رکاتو سلام وگرځاوه. کټ ته يې سترگې ور واوښتې ، لويه ، کمپله ورباندې هواره وه ، يو بالښت کم و. شېرمحمد ته يې وکتل ، اورسۍ ته نږدې يې پلټۍ وهلې وې ، بالښت يې پر ځنگنو پروت و ، غټ ، زيره لاسونه يې پر بالښت ايښي ول.

تورپيکۍ وويل:

__ته پر کټ ويده شه.

شېرمحمد وخنډل:

__نه ، ځمکه ښه ده.

__نو کمپله در واخله.

شېرمحمد وويل:

__يوه کمپله ده ، ته تبه لرې. سړه تبه.

نجلۍ وويل:

__خو يخني ده. لاندې لاړ شه او له هوتلي بله کمپله راواخله.

سړي وخنډل:


__نه غواړم چې بيا کوم چا ته شک ور ولوېږي ، زه عادت يم ، يو وخت مې د مالونو سوداگرې کوله ، ډېرې سړې شپې مې په سارا کې له کمپلې پرته ستورو ته تېرې کړېدې ، بس ، په دې يوه خادر کې گوزاره کولی شم. کوټ مې هم تود دی.

تورپيکۍ څه ونه ويل ، لاړه او په کمپله کې ننوته.

شېرمحمد د کوټ ځنځير کش کړ ، خادر ته يې لاس ور وغځاوه ، اوږد پرېوت.

ښه شېبه ووته.

ورو يې وويل:
سهار به بيا منارونو ته ځو ، دا وار به د سړک بله غاړه پسې کورو.
ځواب يې وانه وړېد.
غوږ يې ونيو. د يوه ، نيم موټر له تېرېدو وروسته به ، د نجلی د ساه ايستلو يو رنگه منظم اوازونه اورېدل کېدل.
ولار شو ، گروپ يې مړ کړ ، بېرته په خپل ځای پرېووت. د مخامخ تامير د گروپونو رڼا د کوتې پر دېوالونو لگېدله.



غرمه وه ، نری نری باران اورېده ، شېرمحمد او تورپيکي ځوړند سرونه په يوه کوڅه کې روان ول . گامونو يې له ځمکې خټه جلا کوله...دواړه غلي ول .

يوې بندي غرغې ته ور وگرځېدل ، لاندې ځمکه وچه وه ، د باران څاڅکي پورته له اهن چادره په جوړ شوي سايبان لگېدل .

دواړه ودرېدل .

شېرمحمد په ستړي غږ وويل :

__بښه ! اوس ؟

ځواب يې وانه ورېد .

سړي کين لورته وکتل ، کوڅه پاڅه سړک ته وتلې وه . هيڅوک هم نه و ، ليرې يو يو موټر تېرېده .

شېرمحمد وويل :

__سهار اوه بجې راوتلي يو ، غرمه شوه .

تورپيکي ځمکې ته کتل ...

سړي مخ ور واړاوه ، د نجلی له سپينې زنې ، رانه څاڅکي څڅېدل...کېناست ، د لرگي غرغې ته يې ملا

ولکوله ، له ځمکې يې يو خلی ور پورته کړ ، په خاورو کې يې کړې ليکې وايستلې .

چوپه چوپتيا وه ، په اهن چادر د باران يو لاس څاڅکي لگېدل ، د لنډو خاورو بوی ته .

تورپيکي سور اسويلی وېست ، ورو يې وويل :

__هماغه سيند بڼه و ، اوس به بېغمه وم .

شېرمحمد سر پورته کړ ، نجلی د مخامخ بام له ناوې څخه راتوبدونکو اوبو ته کتل ، څو پېچلي نري وينښته يې

پر سپينه غاړه سربېښ ول .

شېر محمد ولاړ شو ، د نجلی تر مخ ودرېد ، ورو يې وويل :

__زړه دې مه خوره ، زه خو يم ، پيدا به شي .

نجلی هماغسې ناوې ته کتل ... ورو يې وويل :

__ته مهربانه يې .

د سړي سر وڅرېد . سترگې يې له اوبښکو ډکې شوې ، يوه شېبه غلی و ، وروسته يې شونډې وڅوڅېدې :

__راځه ! سړک ته به وڅېږو ، چېرې به ډوډی وخورو ، کېدای شي باران ودرېږي ، نورې کوڅې لا پاتې دي .

روان شو ، شاته يې مخ واړاوه ، تورپيکي په خپل ځای ولاړه وه ، ده ته يې کتل .

شېرمحمد وڅنډل :

__راځه !

نجلی حرکت وکړ ، دواړه غلي روان ول ، د سړي په زړه کې د نجلی وروستۍ خبره په تکرار ډول راگرځېده :

ته مهربانه يې ، ته مهربانه يې ، ته ...

شېرمحمد پر پاڅه سړک بوتونه ټکوهل ، مړې خټې ترې تويې شوې ، خو لا يې هم ذهن د نجلی وروستۍ

جملې نيولی و .

ته مهربانه يې ، ته مهربانه يې ، ته ...

د موټر تېز هارن يې په غوږو ننوت ، توپ يې کړل ، يوه سره رنگه کرولا يې تر څنگ تېره شوه ، خړې اوبه باد

شوې ، د سړي پر پاڅو ولگېدې .

شېرمحمد په خشکه وويل:

__د غوا زويه.

تورپيکي ته يې وکتل ، سترگې يې ردې راختلې وې ، په هماغه موټر پسې يې کتل...

نجلی ناڅاپه چيغه کړه!

__اوبنی مې.

په موټر پسې يې منډه واخيسته ، بل موټر برېک ونيو ، شېرمحمد تر لاس ونيوله ، په بېړه يې وويل:

__کومه دی؟

__په ها ، هاغه موټر کې.

__کوم موټر؟

__هاغه سور موټر ، هماغه چې تاته يې اوبه در وپاشلې.

شېرمحمد يودم منډه واخيسته ، تېزه منډه ، تورپيکي پسې کتل ، دی گړندی روان و ، يو ځل د سړک مينځ ته ورغی ، د موټرو هارنونه پورته شول ، بېرته يې د سړک ژۍ په مخه ورکړه ، له پښو څخه يې خړې اوبه بادېدلې ، پټکي ورنه ولوېد ، ده د لېونیانو په څير مندې وهلې...

تورپيکي گړندی پسې روانه وه ، مخکې لاړه ، لوند پټکي يې له خړو اوبو ورپورته کړ ، په خپله سينه پورې يې ونيو . موټر په يوه کوڅه ننوت ، خو سړي لا په پاڅه سړک مندې وهلې.....شېبه وروسته دی هم تر راوتلې دېواله پټ شو.

وخت ووت ، تورپيکي د کوڅې خولې ته ورسېده. شېرمحمد را روان و ، خوله يې له خدا نه سره ټولېده ، له خوشالۍ يې چيغه کړه!

__ما نه درته ويل چې پيدا کوو يې؟

تورپيکي ورته وکتل ، د سړي ټول بدن په خټو لړلې و ، له بني لستوني څخه يې خړې اوبه څڅېدلې...

شېرمحمد په بېړه پټکي ور واخيست ، پر خولۍ يې ړنگ پنگ تاو کړ ، په خدا يې وويل:

__پيدا شو ، اخير پيدا شو.

تورپيکي غلې ولاړه وه ، سړي ته يې کتل...

شېرمحمد وويل:

__راځه!

نجلی پسې روانه شوه.

شېرمحمد يو دم ودرېد ، تورپيکي ته يې وويل:

__ډاډه يې چې انجنير حنيف و؟

نجلی د (هو) په نېنه سر وخوځاوه.

سړي يودم وخنډل:

__بس! ستړيا دې ختمه شوه ، ته به خپلې خور ته ورشې او زه...

ناڅاپه غلۍ شو ، په سترگو کې يې اوبښکې راټولې شوې ، ترخه موسکا يې پر خړو شونډو وغځېده ، خپله خبره يې بشپړه کړه:

__او زه به غزني ته.

تورپيکي ورته کتل....

شېرمحمد يودم وخنډل:

__اوس نو خوشاله اوسه ، خوشاله
 مخ يې واراوه ، روان شو. د يوې کوشې په خوله کې ودرېد ، ويې ويل:
 __موټر دلته راتاو شو.
 تورپيکي مخامخ وکتل ، کوڅه لنډه وه ، دواړو خواوو ته لس __دولس کورونه ښکارېدل. پای ته يې زراعتي
 ځمکې پرتې وې.
 شېرمحمد وويل:
 __موټر لېرې و ، خو غلط نه يم ، په همدې کوڅه کې راتاو شو. بس ، په دې لسو ، دولسو کورونو کې يو کور
 ستا د اوښي دی.
 تورپيکي غلې ولاړه وه ، شېر محمد ته يې کتل...
 له يوه کوره يو تنکی ځوان راووت ، پر سر يې شکرۍ اېښې وه.
 شېرمحمد ور مخته شو ، په بېړه يې وويل:
 __د انجنير حنيف کور کوم يو دی ؟
 هلک مخامخ گوته ونيوله:
 __هاغه ! سپينه لويه دروازه چې لري. هاغه دوه منزله نخودي رنگه کور.
 سړي په خبره کې ور ولوېد:
 __د غزني دی.
 هلک وويل:
 __هو ، زامن يې له ما سره يوځای مکتب ته ځي ، مشر يې شفيق نوميږي ، بل يې عتيق ، وره خور هم لري ،
 وحیده ورته وايي.
 شېرمحمد تورپيکي ته مخ ور واراوه ، هغې ځمکې ته کتل.
 هلک وويل:
 __زه نانوايي ته ځم ، زغالي لندېږي.
 شېرمحمد ورغی ، د نجلۍ تر مخ ودرېد ، ورو يې وويل:
 __بيا خو غلط نه يو راغلي ؟
 تورپيکي غريو واخيسته:
 __نه.
 شېرمحمد وخنډل:
 __نو بيا ولې ژاړې ؟
 نجلۍ غلې وه.
 شېرمحمد ځمکې ته وکتل ، سره ساه يې وايسته ، ورو يې وويل:
 __ښه نو ، ما په خپل قول وفا وکړه ، ستا د خور کور پيدا شو ، زه بايد لاړ شم.
 تورپيکي په غريو کې وويل:
 __دا درواخله.
 شېرمحمد سر هسک کړ ، نجلۍ درې د سرو زرو ښکېرې ورته نيولي وو.
 سړي ترخه وخنډل:
 __ملنډې وهي ؟

د تورپيکي سلکي شوې:

__ ما درته ويلي و چې تر هراته مې ورسوه ، بنکري يې ستا.

د شېر محمد د تندې گونځې سره ورغلې:

__ خو ما د پيسو له پاره نه يې راوستې.

يودم يې وخندل ، جيب ته يې لاس کړ ، نمجن نوتونه يې راويستل. ورو يې وويل:

__ ما حساب هم درسره ونه کړ ، خو خدای شته ، ستا يوه روپۍ مې هم بيخايه نه ده لکولې. بس ، يواځې يو زرگون راوبخښه ، د بېرته تک کرايه نه لرم.

تورپيکي په غريو کې وويل:

__ په جيب کې يې واچوه.

__ خو

نجلۍ په خبره کې ورولوبده:

__ مه مې شرموه.

سړي پيسې جيب ته کړې ، کله چې يې لاس راويست ، په کوتو کې يې يوه آينه نيولې وه.

ورو يې وويل:

__ بده يې مه گڼه ، دا درسره وساته ، ښکلې جوړه شوې ، ته ورته وگوره ، په زرتارو کې يې نيولې ده ، کله کله پکې گوره ، نه به دې هېرېرم.

نجلۍ لاس ور وغځاوه ، آينه يې په ټټر پورې وينوله. ورو يې وويل:

__ څوک وايي چې ته بدرنگه يې ؟

شېرمحمد وخندل:

__ ملنډې وهي ؟

نجلۍ پورته وکتل ، له شنو سترگو څخه يې اوښکو منډه واخيسته ، په لنډو سپينو بغورو کې د باران له څاڅکو سره گډې شوې ، شونډې يې وخوځېدې:

__ له زړه وايم.

د شېرمحمد سر وځړېد ، ورو يې وويل:

__ يوه خبره درته وکم ؟

د نجلۍ سلکيو زور واخيست.

__ هو

سړي په غريو کې وويل:

__ هيڅ

تورپيکي هماغسې ور ته کتل...

شېرمحمد مخ واړاوه ، په ژرغوني غږ يې وويل:

__ ځه.

نجلۍ روانه شوه. سړي پسې وکتل ، هغه ورو ورو ليرې کېدله ، شېبه وروسته سپينې دروازې ته ورسېده ، د دروازې پر دستگير يې لاس کېښود. هماغه ځورند سر ودرېده. شېرمحمد مخ واړاوه ، لينکې يې لږځېدل ، پښو يې سستي ورکوله ، سترگې يې له اوښکو ډکې وې. دی د زړه په زور څو گامه مخکې لاړ ، خو يودم يې تر

شا د اوبو چرپا واورېده ، په بېره يې ور وکتل ، تورپيکي منډې ور وهلې ، ټکړۍ يې په غاړه کې پروت و ، پلاستيکي چوټې يې له پښو ختلې وې ، راغله او د شېرمحمد تر مخ خورند سر ودرېده . شېرمحمد په حيرانۍ ورته کتل ، د تورپيکي د اوږدو وينستو له تاو شويو څوکو څخه رانه څاڅکي توپدل . نجلۍ يوه شېبه غلې وه ، دې په تيزې ساه وهله ، وروسته يې په غريو کې وويل :

__يوه خبره درته وکم ؟

د سړي ستونې ډک شو :

__هو

د نجلۍ سړی شونډې ورپېدې :

__ته راباندې گران يې .

يودم يې د شېرمحمد پر ټټر سر کېښود ، په چيغو چيغو يې وژړل ...

د سړي په سترگو کې راټولو اوښکو لار وکړه ، لېزانده گوتې يې د تورپيکي په لندو وينستو کې ننوتې ، د هغې سر يې په خپل ټټر پورې ټينگ کړ .

نجلۍ ژړل او په ژړا کې يې همدا يوه خبره کوله .

__ته راباندې گران يې ، ته راباندې گران يې ، ته ...

شېرمحمد خپله زنه د هغې د ککړۍ په پستو ، لندو وينستوايښې وه . ده څو کامه ليري ، په خړو اوبو کې دوو پرتو پلاستيکي چوټو ته کتل ، د چوټو پوندې د سپينې لويې دروازې خواته وې .

(پای)

۱۳۹۰ ل کال د دلوې شلمه _ کابل

